

सभापतीस्थानी - माननीय सभापती**हरकतीच्या मुद्याबाबत**

श्री.जयंत प्र.पाटील : सभापती महोदय, मला एक मिनिट बोलावयाचे आहे. काल सदन मध्ये चर्चा होत असताना मी एक हरकत घेतली होती आणि त्यावेळी मी कौल आणि शकधर यांचा दाखला दिला होता. घटनेप्रमाणे कशा प्रकारे ही गोष्ट होऊ शकत नाही आणि सन्माननीय उप मुख्यमंत्री याठिकाणी बसू शकत नाही हे मी मांडले. त्यावेळी या सभागृहातील सन्माननीय सदस्य श्री.संदिप बाजोरिया यांनी ज्या पध्दतीचे वक्तव्य केले. . . ."अरे-तुरे" ची भाषा या सदनमध्ये वापरली..... मी या सभागृहामध्ये 12 वर्षे काम करित आहे. सभापती महोदय, आपण निर्देश दिल्यानंतर या सभागृहामध्ये आपण सांगितल्यानंतर मी एक अक्षर देखील जास्त बोललो नाही. लगेच खाली बसलो आहे. या सभागृहाची काही पथ्ये आहेत. याठिकाणी कशा प्रकारे बोलावयाचे, कशा पध्दतीने बोलावयाचे आणि किती बोलावयाचे याबाबतची बंधने आपल्या कामकाजामध्ये, नियमावलीमध्ये दिलेली आहेत.सभापती महोदय, या सभागृहामध्ये याची पुनरावृत्ती होता कामा नये. सभापती महोदय, मी याठिकाणी व्यथित मनाने आपल्यापुढे माझे विचार मांडत आहे. या सदनमध्ये यापध्दतीने चर्चा होता कामा नये. हे वरिष्ठ सभागृह आहे. राज्यातील आणि देशातील जनतेचा या सभागृहाकडे पहाण्याचा वेगळा दृष्टीकोन आहे. त्यामुळे याची पुनरावृत्ती होता कामा नये अशी मी याठिकाणी अपेक्षा व्यक्त करतो.

श्री.हेमंत टकले : सभापती महोदय, कालच्या विषयाच्या संदर्भात सन्माननीय सदस्य श्री.जयंत प्र.पाटील यांनी याठिकाणी अत्यंत व्यथित अंतःकरणाने काही गोष्टी मांडल्या आहेत. गोष्ट अशी आहे की, विधान परिषदेच्या सन्माननीय सदस्यांनी सुध्दा भाषण करित असताना बोलण्याच्या ओघामध्ये ज्यांचा त्या गोष्टीशी अजिबात संबंध नाही अशा दुसऱ्या सन्माननीय सदस्यांची नावे त्यामध्ये गुंतवून त्या सन्माननीय सदस्यांच्या संबंधातील आक्षेप जर त्यांनी विनाकारण या सभागृहामध्ये आणला असेल तर मग सहाजिकच भावना उत्तेजित होऊ शकतात आणि मग त्यातून काही प्रसंग घडतात.

(अनेक सन्माननीय सदस्य एकाच वेळी बोलतात.)

सभापती महोदय, याठिकाणी आपणच काही पथ्ये पाळावयास पाहिजेत आणि जर ही पथ्ये पाळली गेली नसतील तर आपण जरूर काल या सदनमध्ये झालेल्या कामकाजाचा वृतांत तपासून पहावा. सन्माननीय सदस्य श्री.जयंत प्र.पाटील यांनी विनाकारण समोरच्या बाजूच्या सन्माननीय

श्री.हेमंत टकले . . .

सदस्यांचे नाव कोणताही संदर्भ नसताना घेतले असेल तर ते मुळातच चुकीचे आहे. त्यामुळे यानिमित्ताने उत्तेजित झालेल्या भावनांमधून जर कटू प्रसंग आला असेल तर असे प्रसंग घडू नयेत या त्यांच्या मताशी आम्ही सहमत आहोत. पण आपण स्वतःच जर तशी काळजी घेतली तर सभागृहामध्ये असे प्रसंग पुन्हा उद्भवणार नाहीत.

(सन्माननीय विरोधी पक्षनेते खाली बसून बोलतात.)

श्री.जयंत प्र.पाटील : सभापती महोदय, मी अगोदर नाव घेतले नव्हते. जेव्हा त्यांनी अरे-तुरे केले

श्री.विनोद तावडे : सभापती महोदय, सन्माननीय सदस्य श्री.हेमंत टकलेसाहेबांनी जे म्हटलेले आहे ते आपण तपासून पाहू या. सन्माननीय सदस्य श्री.हेमंत टकले म्हणतात त्यातून असे होईल की, जर मी एखादा रेफरन्स चुकीचा दिला असेल तर तो रेफरन्स खोडून टाका. पण अरे-तुरे अशी जी भाषा आहे, त्याबाबत सांगावयाचे तर या सदनमध्ये सन्माननीय सदस्य कै.गुरुनाथ कुलकर्णी कार्यरत होते आणि जर अशा प्रकारची भाषा वापरली तर ते त्याच क्षणी सन्माननीय सदस्यांना खाली बसावयास सांगून सदनमध्ये अशा प्रकारची भाषा चालणार नाही असे सांगत असत आणि आम्ही हे सदनमध्ये पाहिलेले आहे.

सभापती महोदय, माझे म्हणणे आहे की, रेफरन्स चुकीचा असेल किंवा रेफरन्स अनावश्यक असेल तर ते काढून टाकण्यास कोणाचीच हरकत नाही. पण जे वक्तव्य अरे-तुरेच्या भाषेमध्ये झाले हे वरिष्ठ सभागृहाला शोभत नाही. नाहीतर आपल्या या समर्थनाचा सन्माननीय सदस्य वेगळा अर्थ काढतील की, "देखो अब मेरे को श्री.टकलेसाहब से भी प्रोटेक्शन मिल गया"

यानंतर श्री.बरवड

श्री. विनोद तावडे

असे वाटावयास नको. माझे म्हणणे एवढेच आहे की, जे प्रोसिडींग झालेले आहे त्यात काय आहे ते नक्की काढून पाहू. प्रोसिडींग पाहिल्यानंतर त्या जे काही असेल ते सन्माननीय सदस्य श्री. जयंत प्र. पाटील सुध्दा मान्य करतील तरीही अरे-तुरेची भाषा समर्थनीय होत नाही हे मात्र आपण सन्माननीय सदस्यांना सांगितले पाहिजे.

श्री. पांडुरंग फुंडकर : सभापती महोदय, काल सभागृहाचे कामकाज सुरु होत असताना सन्माननीय सदस्य श्री. जयंत प्र. पाटील यांनी एक हरकतीचा मुद्दा उपस्थित केला होता. कौल आणि शकधर यांचे रेफरन्सेस देऊन त्यांचा जो तांत्रिक मुद्दा होता तो मांडण्याचा प्रयत्न ते करित होते. सन्माननीय सदस्य श्री. हेमंत टकले म्हणतात त्याप्रमाणे रेफरन्स देत असताना एखाद्या सदस्यांचा उल्लेख झाला असेल तर तो आपण रेकॉर्डवरून निश्चितपणे काढला पाहिजे परंतु सन्माननीय सदस्य श्री. जयंत प्र. पाटील यांनी त्या भाषेमध्ये तो रेफरन्स दिलेला नाही. मी त्यांचे भाषण पूर्णपणे ऐकत होतो. त्यांनी अरे-तुरेच्या भाषेत रेफरन्स दिला नव्हता. आपले सभागृह हे वरिष्ठ सभागृह आहे. आपल्या सभागृहात अशा घटना क्वचितच घडतात किंवा घडत नाहीत. त्यामुळे या सभागृहातून अशा पध्दतीचा मेसेज जाता कामा नये. या वरिष्ठ सभागृहातील सर्व सन्माननीय सदस्य वेगळ्या उच्च पातळीवरून भाषण करतात, बोलतात. असे असताना या ठिकाणी रस्त्यावरची अरे-तुरेची भाषा येणे योग्य नाही. आपण या संबंधी काही तरी निर्णय दिला पाहिजे आणि या सभागृहाचा सन्मान राखला गेला पाहिजे.

श्री. हर्षवर्धन पाटील : सभापती महोदय, सन्माननीय सदस्य श्री. जयंत प्र. पाटील यांनी एक मुद्दा उपस्थित केला. आपण संबंधित प्रोसिडींग काढून बघावे. कारण सभागृहाचा डेकोरम सांभाळण्याचे काम सर्वांचेच आहे. ते काम एकाच बाजूचे आहे असे मी म्हणत नाही. आपण प्रोसिडींग काढून पहावे आणि त्या बाबतीत आपल्याला योग्य वाटेल तो निर्णय घ्यावा. हे सर्वोच्च सभागृह आहे. या सभागृहामध्ये पुन्हा अशा पध्दतीचे प्रसंग घडू नयेत अशा प्रकारची खबरदारी सर्वांनी घेतली तर असे प्रसंग घडणार नाहीत. माझी आपल्याला विनंती आहे की, आपण प्रोसिडींग पाहून निर्णय घ्यावा आणि यानंतर पुढचे कामकाज करण्यास आपण परवानगी द्यावी.

सभापती : सन्माननीय सदस्य श्री. जयंत प्र. पाटील यांनी या ठिकाणी असा मुद्दा उपस्थित केला की, या सभागृहामध्ये बोलण्याची सुध्दा काही भाषा आहे आणि सभागृहातील प्रत्येक सन्माननीय सदस्यांनी त्याचा अवलंब करणे गरजेचे आहे. काल सन्माननीय सदस्य श्री. बाजोरिया बोलत असताना माझे त्यांच्याकडे लक्ष होते परंतु सभागृहात मोठा आवाज असल्यामुळे त्या क्षणी ते माझ्या लक्षात आले नाही. सन्माननीय संसदीय कार्य मंत्र्यांनी जी सूचना केली त्याप्रमाणे मी या अनुषंगाने काल झालेली चर्चा पूर्ण तपासून घेईन आणि त्यानंतर या बाबतीत जरूर निर्णय देईन.

श्री. गोपीकिसन बाजोरिया : सभापती महोदय, या सभागृहामध्ये दोन बाजोरिया आहेत त्यामुळे माझी विशेष विनंती आहे.....

सभापती : हा विषय राष्ट्रवादी काँग्रेस पक्षाचे सन्माननीय सदस्य श्री. संदिप बाजोरिया यांच्या संदर्भात आहे.

नियम 289 अन्वये देण्यात आलेल्या प्रस्तावाच्या सूचनेसंबंधी

श्री. विनोद तावडे : सभापती महोदय, विरोधी पक्षाने नियम 289 अन्वये प्रस्तावाची सूचना दिलेली आहे. परंतु लोकशाही आणि संसदीय प्रणालीमध्ये प्रश्नोत्तराचा तास महत्वाचा आहे म्हणून आपण सर्वांनी असे ठरविले की, प्रश्नोत्तराचा तास झाल्यानंतर नियम 289 अन्वये देण्यात आलेल्या प्रस्तावाच्या सूचनेबाबत चर्चा करावी. विधान परिषद सभागृहात आपण मागे ठरविल्याप्रमाणे प्रश्नोत्तराच्या तासाचे अधिक महत्व लक्षात घेऊन आम्ही नियम 289 अन्वये जी प्रस्तावाची सूचना दिलेली आहे ती आपण प्रश्नोत्तराचा तास झाल्यानंतर लगेच घ्यावी अशी माझी विनंती आहे.

श्री. हर्षवर्धन पाटील : सभापती महोदय, माननीय विरोधी पक्ष नेत्यांनी जी भूमिका मांडलेली त्याचे मी स्वागतच करतो. आपण प्रश्नोत्तराचा तास घेण्यास हरकत नाही.

सभापती : मी प्रश्नोत्तराचा तास घेतला तरीही सन्माननीय सदस्यांनी नियम 289 अन्वये जी प्रस्तावाची सूचना दिलेली आहे तो विषय नियम 289 च्या प्रस्तावाचा होतो की नाही या संदर्भातील माझा निर्णय मी देईन.

यानंतर श्री. शिगम...

11-12-2012

(असुधारित प्रत / प्रसिद्धीसाठी नाही)

C-1

MSS/ D/ MMP/

पूर्वी श्री. बरवड

11:10

सभापती...

तो निर्णय झाल्यानंतर त्या संदर्भातील चर्चा कधी घ्यावी किंवा घ्यावी की नाही हे प्रश्नोत्तराच्या तासानंतर निश्चित करण्यात येईल.

.2..

असुधारित प्रत / प्रसिद्धीसाठी नाही

11-12-2012

(असुधारित प्रत / प्रसिद्धीसाठी नाही)

C-2

पृ.शी./मु.शी.: तोंडी उत्तरे

आळंदी उपसा जलसिंचन सहकारी संस्था मर्या.(जि.नाशिक) या संस्थेचे कर्ज माफ करण्याबाबत

(१) * ३४९९६ श्री.जयवंतराव जाधव , श्री.अनिल भोसले , श्री.दीपकराव साळुंखे , श्री.हेमंत टकले : सन्माननीय सहकार मंत्री पुढील गोष्टींचा खुलासा करतील काय :-

(१) आळंदी उपसा जलसिंचन सहकारी संस्था मर्या.(जि.नाशिक) या संस्थेचे कर्ज माफ करण्यासाठी लोकप्रतिनिधींनी दिनांक २ ऑगस्ट, २०१२ रोजी वा त्या सुमारास शासनाकडे मागणी केली आहे, हे खरे आहे काय,

(२) असल्यास, सन २००९-१० मध्ये जळगांवसह राज्यातील अन्य जिल्ह्यातील उपसा जलसिंचन संस्थांचे कर्ज माफ करण्यात आले मात्र नाशिक जिल्हा मध्यवर्ती सहकारी बँकेच्या दुर्लक्षामुळे फक्त नाशिक जिल्ह्यातीलच उपसा जलसिंचन संस्था कर्ज माफी योजनेपासून वंचित राहिल्या, हे ही खरे आहे काय,

(३) असल्यास, नाशिक जिल्ह्यातील लोकप्रतिनिधींच्या मागणीप्रमाणे आळंदी उपसा जलसिंचन सहकारी संस्थांसह जिल्ह्यातील अन्य उपसा जलसिंचन संस्थांची कर्ज माफ करण्यासाठी शासनामार्फत कोणती कार्यवाही करण्यात आली वा करण्यात येत आहे?

श्री. हर्षवर्धन पाटील : (१) होय,

(२) शासन निर्णय दि.२६.०८.२००९ अन्वये तापी खोरे सिंचन विकास महामंडळाचे कार्यक्षेत्रातील धुळे, नंदूरबार व जळगाव जिल्ह्यातील ६४ सहकारी उपसासिंचन संस्थांचे कर्ज (मुद्दल) माफ करण्याचा निर्णय शासनाने घेतलेला आहे. यात नाशिक जिल्ह्यातील सहकारी उपसा जलसिंचन संस्थांच्या कर्जाचा समावेश नाही.

(३) राज्यातील उर्वरीत जिल्ह्यातील सहकारी उपसासिंचन संस्थांचे प्रस्ताव संबंधित संस्थांचे ठराव, बँकांची व्याजमाफ करण्याची समंती यासह मागविले असून त्या संदर्भात कार्यवाही विचाराधीन आहे.

श्री. जयवंतराव जाधव : राज्यातील धुळे, नंदूरबार व जळगाव जिल्ह्यातील उपसा सिंचन योजनांना कर्जमाफी देत असताना नाशिक जिल्ह्यातील उपसा सिंचन योजनांचा कर्जमाफीमध्ये समावेश का करण्यात आला नाही, नाशिक जिल्ह्यातील उपसा सिंचन योजनांच्या कर्जमाफीचा प्रस्ताव शासन स्तरावर वेळेत पोहोचला नसेल तर त्यास कोण जबाबदार आहे, इतर जिल्ह्यातील उपसा सिंचन योजनांच्या कर्जमाफीचे प्रस्ताव शासन स्तरावर पोहोचलेले असताना नाशिक जिल्ह्यातील उपसा सिंचन योजनांचे प्रस्ताव शासनस्तरावर का पोहोचले नाहीत याची चौकशी करण्याची आवश्यकता संबंधित अधिका-यांना का भासली नाही, नाशिक जिल्ह्यातील उपसा सिंचन योजनांची कर्ज माफी करण्यासंबंधी शासन निर्धारित वेळेत निर्णय घेईल काय ?

..३..

श्री. हर्षवर्धन पाटील : नाशिक येथे झालेल्या मंत्रिमंडळाच्या बैठकीतील निर्णयाप्रमाणे जे तापी खोरे सिंचन विकास महामंडळ स्थापन केलेले आहे त्यामधील कायद्यातील तरतुदीनुसार धुळे, नंदूरबार आणि जळगाव जिल्ह्यातील उपसा सिंचन योजनांना कर्ज माफी देण्याचा निर्णय झालेला आहे. त्यामध्ये नाशिक जिल्ह्याचा समावेश नसल्यामुळे तशा प्रकारची सवलत नाशिक जिल्ह्यातील उपसा सिंचन योजनांना देता आली नाही हे खरे आहे. या संदर्भात लोकप्रतिनिधींनी पत्र दिल्यानंतर प्रस्ताव तपासून माहिती सादर करावी असा शेरा मी लिहिलेला आहे. ती माहिती उपलब्ध झालेली आहे. याबाबतीत राज्य आणि केन्द्र शासनाची जी कर्जमाफीची योजना आहे त्या योजनेची मुदत संपलेली आहे. त्यामुळे अशा प्रकारे उपसा सिंचन योजनांना कर्ज माफी देणे प्रचलित धोरणानुसार शक्य होणार नाही. तथापि, सन्माननीय सदस्यांनी केलेली मागणी योग्य आहे म्हणून नाबार्ड, जिल्हा मध्यवर्ती बँक, सहकार आयुक्त आणि संबंधित लोकप्रतिनिधी यांची बैठक घेऊन योग्य तो मार्ग काढण्याचा माझा प्रयत्न राहिल.

श्री. हेमंत टकले : विशेषतः संस्थांच्या कर्ज माफीच्या ज्या योजना असतात त्यांच्या संदर्भात कामकाजाची एक बैठक ठरलेली असते. या सगळ्या यंत्रणेतील एखाद्या ठिकाणाहून दिरंगाई झाली असली तरी शेवटी शेतक-यांचे नुकसान होते. म्हणून जे शेतक-यांच्या हिताचे आणि फायद्याचे आहे त्या बाबतीत आपल्या खात्याकडून सुमोटो कार्यवाही केली जाण्याची शक्यता आहे काय, असल्यास, हा प्रश्न सोडविण्यास मदत होऊ शकेल.

श्री. हर्षवर्धन पाटील : ही बाब तपासून घ्यावी लागेल. या उपसा सिंचन योजनांची मी माहिती घेतलेली आहे. साधारणतः ५०० ते ७०० कोटी रुपया पर्यंत उपसा सिंचन योजनांची कर्जे थकलेली आहेत. या उपसा सिंचन योजनांना सवलत द्यायची असेल तर आर्थिक लायबिलिटीचा प्रश्न आहे. नाशिक जिल्ह्यातील उपसा सिंचन योजनांचा प्रस्ताव येण्यास विलंब का आणि कोणत्या स्तरावर झाला याची माहिती घेऊन योग्य ती कारवाई करण्यात येईल.

..४.

श्री. जयंत प्र. पाटील : सभापती महोदय, खानदेशसाठी कर्ज माफी करण्यात आलेली होती. नाशिक जिल्हा हा खानदेशमध्ये येतो. या कर्जमाफी संदर्भात विधानसभेमध्ये चर्चा होऊन दोन दिवस कामकाज बंद पडले होते. त्यावेळी मंत्री महोदयांनी खानदेशातील उपसा सिंचन योजनांच्या बाबतीत कर्जमाफी दिली जाईल असे जाहीर केले होते हे खरे आहे काय ? धुळे, नंदूरबार आणि जळगाव जिल्ह्यातील उपसा सिंचन योजनांना किती कर्ज माफी देण्यात आलेली आहे ?

...नंतर श्री. गिते...

असुधारित प्रत / प्रसिद्धीसाठी नाही

ता.प्र.क्र.34996.....

श्री.हर्षवर्धन पाटील : सन्माननीय सदस्य श्री.जयंत प्र.पाटील यांना कदाचित या गोष्टी माहिती नसतील. परंतु मी या ठिकाणी असे सांगू इच्छितो की, नाशिक येथे मंत्रिमंडळाची विशेष बैठक घेण्यात आली होती, त्यात हा निर्णय झाला होता. या ठिकाणी माननीय श्री.छगनराव भुजबळ साहेब उपस्थित आहेत. उपसा सिंचन योजना बाबतीत कर्ज माफी करावी अशा प्रकारचा त्या बैठकीत निर्णय झाला होता. त्या निर्णयाच्या अनुषंगाने राज्याच्या कर्ज माफी योजनेमध्येच ती बाब बसवावी असाही त्यावेळी निर्णय झाला होता. राज्य सरकारची 6200 कोटी रुपयांची कर्ज माफीची योजना आपण मान्य केली होती. त्या योजनेमध्ये हा निर्णय बसविण्याचा सरकारने निर्णय घेतला. त्यानंतर मागणी अशी आली की, तोच निकष सगळ्या राज्यासाठी लागू करावा. परंतु तापी खोरे सिंचन विकास महामंडळ स्थापन करताना त्यामध्ये एक प्रोव्हिजन होती की, त्याच्यामध्ये वन टाईम सेटलमेंट करून उपसा सिंचन योजनेसाठी जे कर्ज घेतले असेल तर ते कर्ज परत करावे. त्या प्रोव्हिजनचा फायदा घेऊन सदरच्या चार जिल्हयांकरिता सरकारने निर्णय केला. परंतु तापी खोरे सिंचन विकास महामंडळामध्ये नाशिकचा समावेश येत नाही. नाशिक येथे मंत्रिमंडळाची विशेष बैठक झाली होती त्यात हा निर्णय घेतला गेला आहे. परंतु तापी खोरे सिंचन विकास महामंडळांतर्गत नाशिक जिल्हा येत नसल्यामुळे तशा प्रकारची कर्ज माफी होऊ शकली नाही.

तीन जिल्हयात किती कर्ज माफ झालेले आहे या विषयी सन्माननीय सदस्यांनी माहिती मागितली आहे. धुळे, नंदुरबार, जळगांव जिल्हयांतील 64 संस्था आहेत. त्यांना 139 कोटी रुपयांची कर्ज माफी झाली आहे. इतरही जिल्हयाबाबतची माझ्याकडे उपलब्ध आहे. आवश्यकता असेल तर ती माहिती मी सभागृहाच्या पटलावर ठेवण्यास तयार आहे. या संदर्भात प्रत्येक जिल्हयाची वेगवेगळी माहिती आहे. ती संपूर्ण माहिती सभागृहाच्या पटलावर ठेवण्यास तयार आहे.

श्री.जयवंतराव जाधव : मला या ठिकाणी अतिशय नम्रपणे सांगावयाचे आहे की, यासंबंधीचा प्रस्ताव जिल्हा बँकेने शासनाकडे पाठविलेला नव्हता आणि त्यामुळे नाशिक जिल्हयाचा समावेश यामध्ये होऊ शकलेला नाही. माननीय मंत्री महोदयांना मी विनंती करतो की, आपण आपल्या विभागाच्या अधिकाऱ्यांना या बाबतीत जबाबदारीने विचारा की, आपल्या चुकीमुळे शेतकरी कर्ज माफी योजनेपासून वंचित राहिला आहे काय ? अधिकाऱ्यांच्या चुकीमुळे शेतकरी या योजनेपासून

2...

ता.प्र.क्र.34996.....

श्री.जयवंतराव जाधव....

वंचित राहिलेला आहे असा माझा गंभीर आरोप आहे. ज्यांच्या चुकीमुळे शेतकरी या योजनेपासून वंचित राहिले, त्या अधिकाऱ्याविरुद्ध शासन काही कारवाई करील काय ?

श्री.हर्षवर्धन पाटील : हा प्रश्न आळंदी उपसा जलसिंचन योजने बदलचा आहे. या उपसा सिंचन योजनेकडे 70 लाख रुपयांचे कर्ज थकलेले आहे. नाशिक जिल्हा मध्यवर्ती सहकारी बँकेने या उपसा सिंचन योजनेला कर्ज दिले होते. त्या बँकेकडून प्रस्ताव का आला नाही, तो का पाठविला नाही या बाबतीत दोन दिवसापूर्वी मी माहिती घेतली. यामध्ये मार्ग काढण्याचा निश्चितपणे प्रयत्न केला जाईल. जिल्हा मध्यवर्ती बँकेला सोबत घेणे गरजेचे आहे. कारण त्यांनी सदर उपसा सिंचन योजनेस कर्ज दिलेले आहे. जिल्हा मध्यवर्ती बँक सांगते की, आम्हाला नाबार्डची परवानगी घेऊन द्यावी. वन टाईम सेटलमेंट करण्याची आमची तयारी आहे. अनेक बँकेचे प्रस्ताव आमच्याकडे प्रलंबित आहेत. म्हणून या बाबतीत धोरणात्मक निर्णय होणे आवश्यक आहे. या बाबतीत येत्या 15 दिवसांच्या आत बैठक घेतली जाईल आणि योग्य तो मार्ग काढला जाईल.

3....

बीड जिल्ह्यातील परळी वैजनाथ शहरातून बाहेर जाणाऱ्या

रस्त्यांच्या चौपदरीकरणाबाबत

(२) * ३४१६३ श्री.धनंजय मुंडे : सन्माननीय सार्वजनिक बांधकाम (सार्वजनिक उपक्रम वगळून) मंत्री

पुढील गोष्टींचा खुलासा करतील काय :-

(१) बीड जिल्ह्यातील परळी वैजनाथ शहरातून बाहेर जाणाऱ्या रस्त्यांच्या चौपदरीकरणाचे काम (सा.मा. ५०५४०३) गेल्या दोन वर्षांपासून रखडले असल्याची बाब माहे सप्टेंबर, २०१२ मध्ये व त्यादरम्यान निर्देशनास आली आहे, हे खरे आहे काय,

(२) असल्यास, तीन कोटी रुपये खर्चाच्या या कामास दोन वर्षापूर्वी मंजूरी देण्यात आली आहे, हे ही खरे आहे काय,

(३) असल्यास, या अर्धवट झालेल्या कामामुळे वाहतुकीस अडथळा निर्माण होऊन अपघाताचे प्रमाण वाढत आहे, हे ही खरे आहे काय,

(४) असल्यास, अर्धवट काम करणाऱ्या संबंधित कंत्राटदारावर व त्याकडे दुर्लक्ष करणाऱ्या अधिकाऱ्यांवर काय कारवाई करण्यात आली आहे वा येत आहे,

(५) नसल्यास, विलंबाची कारणे काय आहेत ?

श्री.रणजित कांबळे,श्री.छगन भुजबळ यांच्याकरिता : (१) व (२) प्रश्नांकित परळी वैजनाथ शहरातून बाहेर जाणाऱ्या रस्त्यांचे चौपदरीकरणाचे काम, ५०५४ मार्ग व पुल यावरील भांडवली खर्च, ०३ राज्य मार्ग या लेखाशिर्षाखाली रु.२५२.४२ लक्ष इतक्या किंमतीस मंजूर आहे. सदर कामास सा.बां.वि. शासन निर्णय, क्र-नियोजन-२००८/सीआर-३८१८/पी-३, दिनांक २०/१०/२००८ अन्वये प्रशासकीय मान्यता प्राप्त आहे.

सदर कामासाठी सन २०११-१२ पर्यंत रु.६३.६६ लक्ष इतका व सन २०१२-१३ मध्ये रु.५९.२० लक्ष असा रु.१२२.८६ लक्ष इतका निधी उपलब्ध झाला.

या कामावर सन २०११-१२ पर्यंत रु.६६.८९ लक्ष व सन २०१२-१३ मध्ये रु.१२.०० लक्ष असा एकूण रु.७८.८९ लक्ष इतका खर्च झाला आहे.

निधी उपलब्धतेनुसार काम पूर्ण करण्याचे नियोजन आहे.

(३) हे खरे नाही.

४...

११-१२-२०१२ (असुधारित प्रत / प्रसिद्धीसाठी नाही)

D-४

ABG/ MMP/ D/ प्रथम श्री.शिगम

११:१५

ता.प्र.क्र. ३४१६३.....

(४) व (५) प्रश्न उद्भवत नाही.

श्री.धनंजय मुंडे : सदर कामास ऑक्टोबर,2008 मध्ये प्रशासकीय मान्यता देण्यात आली. सदरचे काम फेब्रुवारी, 2009 मध्ये सुरु करण्यात आले. हे काम 18 महिन्यांमध्ये पूर्ण करण्याचा शासनाचा मानस होता, परंतु चार वर्षे होऊनही सदरचे काम पूर्ण झालेले नाही. या क्षणापर्यंत म्हणजे सभागृह सुरु होईपर्यंत सदर काम सुरु झालेले नाही. तरी सूध्दा उत्तरामध्ये नमूद केले आहे की, 2011- 12 मध्ये रुपये 66.89 लक्ष व 2012-13 मध्ये रुपये 12.00 लक्ष असा एकूण रुपये 78.89 लक्ष इतका खर्च झालेला आहे. कामास सुरुवातही झालेली नसताना हा खर्च कोठे झाला ? परळी-वैजनाथ हे माझे गाव आहे, आज सकाळी 11.00 वाजेपर्यंत त्या ठिकाणी काम चालू झालेले नाही. या कामावर खर्च झाल्याची चुकीची माहिती उत्तरात देण्यात आलेली आहे.

महोदय,परळी -वैजनाथ शहरातून बाहेर जाणाऱ्या रस्त्यांच्या चौपदरीकरणाचा हा प्रश्न आहे. त्या ठिकाणी थर्मल पॉवर स्टेशन आहे, बारा ज्योतिर्लिंगापैकी एक ज्योतिर्लिंग परळी येथे आहे. त्या ठिकाणी विद्यार्थ्यांची संख्या मोठया प्रमाणात आहे. सदर कामास प्रशासकीय मान्यता देऊन चार वर्षांचा कालावधी होऊन देखील त्या कामास सुरुवात झालेली नाही. ज्या अधिकाऱ्यांनी उत्तरात खर्चा बाबतीत चुकीची माहिती दिली आहे, त्यांचे विरुद्ध कारवाई करण्यात येईल काय? सदर काम साईनाथ कन्स्ट्रक्शनने घेतले आहे. या कन्स्ट्रक्शन कंपनीने हे एकच काम घेतलेले नसून त्या कंपनीने यापूर्वी अंबाजोगाई डिव्हीजनमध्ये अनेक कामे घेतलेली आहेत. वर्क ऑर्डर करून ठेवल्या आहेत. ती कन्स्ट्रक्शन कंपनी कसल्याही प्रकारचे काम करीत नाही. या कन्स्ट्रक्शन कंपनी विरुद्ध देखील शासन काही कारवाई करील काय ? सदर काम अर्धवट करण्यात आल्याचे उत्तरात नमूद केले आहे, परंतु प्रत्यक्षात कामास सुरुवात देखील झालेली नाही. ते काम कधीपर्यंत पूर्ण होणार ?

यानंतर श्री. भोगले....

श्री.रणजित कांबळे : सभापती महोदय, हे खरे आहे की, 18 महिन्यात काम पूर्ण व्हावयास पाहिजे होते, परंतु काम करताना विलंब झालेला आहे. 2012-13 मध्ये जवळपास 59 लाख रुपये या कामासाठी उपलब्ध करून दिलेले आहेत. हा जंक्शनचा रस्ता आहे. काही भागामध्ये रुंदीकरण आणि मजबुतीकरणाचे काम केले जात आहे. राज्य महामार्ग क्रमांक 157, कि.मी.1.300 ते 1.400 या एक कि.मी. मार्गाचे बीबीएम काम पूर्ण झालेले आहे. निधी कमी असल्यामुळे काम पूर्ण करण्यास विलंब झालेला आहे. आतापर्यंत या कामासाठी 66 लाख रुपये व 2012-13 मध्ये 59 लाख रुपये इतका निधी दिलेला आहे. या वर्षात हे काम पूर्ण होणार आहे.

श्री.दिवाकर रावते : सभापती महोदय, मी स्वतः या परळीतील रस्त्याला भेट दिलेली आहे. त्या भागातील माननीय सदस्य म्हणतात की, अद्याप या रस्त्याचे काम सुरु झालेले नाही. माननीय सदस्यांनी प्रश्न विचारल्यानंतर राज्यमंत्री या नात्याने आपण सत्यता तपासून घेण्यासाठी या रस्त्याच्या कामाला भेट दिली आहे का? केवळ अधिकाऱ्यांनी माहिती दिली त्या आधारे प्रश्नाला उत्तर दिले जात आहे का?

श्री.रणजित कांबळे : सन्माननीय सदस्य श्री.धनंजय मुंडे यांनी सभागृहात दिलेली माहिती विचारात घेऊन मी स्वतः त्या रस्त्याच्या कामाला भेट देऊन तपासणी करणार आहे. निश्चितपणे या वर्षात हे काम पूर्ण करणार आहोत.

श्री.अमरसिंह पंडित : सभापती महोदय, सन्माननीय सदस्य श्री.धनंजय मुंडे यांनी सांगितले की, या रस्त्याचे काम झालेले नाही. मंत्रीमहोदयांनी उत्तर दिले की, देयके अदा केली आहेत आणि तेथे रस्त्याचे काम झालेले आहे. या कामाची जिल्हाधिकाऱ्यांमार्फत चौकशी करण्यात यावी आणि त्यांचा अहवाल सभागृहाला सादर होईपर्यंत हा प्रश्न राखून ठेवावा अशी माझी विनंती आहे.

श्री.छगन भुजबळ : सभापती महोदय, माझ्याकडे झालेले ब्रिफिंग आणि उपलब्ध कागदपत्रानुसार मी सभागृहाला माहिती देऊ इच्छितो. काही पैसे दिले आहेत त्या पोटी जी कामे झाली त्या कामांची यादी माझ्याकडे उपलब्ध आहे. सन्माननीय सदस्यांचा सन्मान राखून मला असे म्हणावयाचे आहे की, सन्माननीय सदस्य श्री.धनंजय मुंडे यांचे म्हणणे आणि सभागृहात झालेल्या चर्चेच्या अनुषंगाने एखाद्या वरिष्ठ अधिकाऱ्यामार्फत चौकशी करता येईल.

..2..

ता.प्र.क्र.34163.....

श्री.दिवाकर रावते : सभापती महोदय, सभागृहाच्या पाच सदस्यांची समिती नेमून चौकशी करण्यात यावी. हा गंभीर विषय आहे. शितावरुन भाताची परीक्षा करता येते. या कामाची चौकशी करण्यासाठी सभागृहाच्या कोणत्याही बाजूच्या पाच सदस्यांची समिती नेमावी.

सभापती : ठीक आहे.

श्री.छगन भुजबळ : माझ्याकडे प्रशासनाच्या वतीने जी माहिती आली आहे त्यानुसार एकूण कामाच्या भागापैकी प्रमुख राज्यमार्ग क्रमांक-2, 431-432 ते 400 या लांबीच्या बाजूच्या पट्ट्याचे खडीकरणाचे काम पूर्ण झालेले आहे. राज्यमार्ग क्रमांक 157 साखळी क्रमांक 113 ते 113.750 या लांबीच्या रस्त्याच्या डाव्या बाजूस खोदकाम करुन खडीकरणाचे काम प्रगतीत आहे. साखळी क्रमांक 116.300 ते 116.400 या दरम्यान साईड पट्टीच्या खडीकरणाचे काम पूर्ण झाले आहे. राज्य मार्ग क्रमांक 127 व प्रमुख राज्य मार्ग क्रमांक-2 वर सुरु असलेले काम हे रुंदीकरणाचे काम असल्यामुळे सदर कामाच्या दरम्यान अस्तित्वातील डांबरी पृष्ठभागाची रुंदी 7 मीटर एवढी असून या लांबीतील रस्ता वाहतुकीस सुस्थितीत आहे. त्यामुळे वाहतुकीस सद्यःस्थितीत अडथळा निर्माण होत नाही. प्रमुख राज्यमार्ग क्रमांक 2 च्या 1.00 या लांबीत खडीकरण पूर्ण झाले असून डांबरीकरणाचे काम प्रगतीत आहे. राज्यमार्ग क्रमांक 157 च्या रस्त्याचे खडीकरणाचे काम प्रगतीत आहे. सदर काम 40 टक्के पूर्ण झाले आहे.

नंतर श्री.जुन्नरे....

12-11-2012

(असुधारित प्रत / प्रसिद्धीसाठी नाही)

F-1

SGJ/ D/ MMP/

प्रथम श्री. भोगले....

11:25

ता.प्र.क्र.:34163.....

श्री. छगन भुजबळ.....

या कामावर सन 2008-2009 मध्ये 3.57 लक्ष रुपये, सन 2009-2010 मध्येच 11.63 लक्ष रुपये , सन 2011-2012 मध्ये 29.36 लक्ष रुपये व सन 2012-13 मध्ये 19.10 लक्ष रुपये असे एकंदर 63.66 लक्ष रुपये एवढे अनुदान प्राप्त झालेले असून चालू वर्षामध्ये 59 लक्ष रुपयांचा निधी उपलब्ध करून देण्यात आलेला आहे. या प्रश्नाच्या संदर्भात ज्या अधिकाऱ्याने सादर उत्तर दिलेले आहे ते उत्तर जर चुकीचे असेल तर संबंधित अधिकाऱ्यावर कारवाई करण्यात येईल. परंतु जोपर्यंत हे सिद्ध होत नाही तोपर्यंत दक्षता व गुणवत्ता पथक सादर कामाची पाहणी करेल. या प्रश्नाला दिलेले उत्तर व सन्माननीय सदस्यांचे या प्रश्नाच्या बाबतीतील म्हणणे यामध्ये काय तफावत आहे ते शोधून काढले जाईल.

सभापती : सन्माननीय सदस्यांनी विचारलेला प्रश्न व त्या प्रश्नास विभागाच्या माध्यमातून माननीय राज्यमंत्र्यांनी दिलेले उत्तर तसेच सन्माननीय मंत्री महोदयांनी दिलेले सविस्तर उत्तर पाहता हा प्रश्न राखून ठेवणे मला तरी आवश्यक वाटत नाही त्यामुळे हा प्रश्न राखून ठेवला जाणार नाही. परंतु या प्रश्नाच्या संदर्भात विभागाच्या सचिवांनी या रस्त्यांची पूर्ण पाहणी करावी व त्याचा रिपोर्ट सादर करावा. हे अधिवेशन संपण्याच्या अगोदर यासंदर्भातील रिपोर्ट आला तर तो रिपोर्ट सदनमध्ये सादर करण्यात यावा. सन्माननीय सदस्य या प्रश्नाच्या संदर्भात जे काही म्हणत आहेत त्या प्रमाणे जर या रिपोर्टमध्ये चूक असेल तर संबंधित अधिकाऱ्यावर योग्य ती कारवाई करणे आवश्यक राहिल.

श्री. छगन भुजबळ : ठीक आहे.

..2...

यवतमाळ जिल्ह्यातील करंजी, वणी व घुगघुस येथे बी.ओ.टी. तत्वावर सुरु असलेले रस्त्याचे बांधकाम निकृष्ट प्रतीचे असल्याबाबत

(३) * ३४९८२ श्री.संदिप बाजोरिया , श्री.सतीश चव्हाण , श्री.किरण पावसकर , श्री.रमेश शेंडगे , श्री.हेमंत टकले : सन्माननीय सार्वजनिक बांधकाम (सार्वजनिक उपक्रम वगळून) मंत्री पुढील गोष्टींचा खुलासा करतील काय :-

- (१) यवतमाळ जिल्ह्यातील करंजी, वणी व घुगघुस येथे बी.ओ.टी. तत्वावर सुरु असलेल्या रस्त्याचे बांधकाम निकृष्ट प्रतीचे झाले असल्याचे निदर्शनास आले आहे, हे खरे आहे काय,
- (२) तसेच सदर काम कंत्राटदार स्वतः करित आहे काय अथवा त्याने ते काम अन्य कंत्राटदारास दिले आहे काय, असल्यास, त्याकरिता शासनाची परवानगी घेण्यात आली होती काय,
- (३) असल्यास, सदर बांधकामाच्या दोन्ही बाजूने खडे झाल्याने अपघातात वाढ झाली आहे, हे ही खरे आहे काय,
- (४) असल्यास, उपरोक्त प्रश्न क्र.(१) ते (३) बाबत शासनाने चौकशी केली आहे काय,
- (५) असल्यास, चौकशीत काय आढळून आले व तदनुसार उपरोक्त बांधकाम वेळेत पूर्ण करण्याकरिता शासनाकडून पुढे कोणती कार्यवाही केली वा करण्यात येत आहे?

श्री. छगन भुजबळ : (१) नाही.

- (२) सदर कामासाठी शासनाने मे. आयव्हीआरसीएल चंद्रपूर टोलवेज लिमिटेड यांचे बरोबर सवलतीचा करारनामा केला आहे. सवलतीचा करारनाम्याच्या आर्टिकल ४८ नुसार उद्योजकाने मे.आयव्हीआरसीएल अॅसेट्स अॅन्ड होल्डींग्स लिमिटेड यांचे बरोबर बांधकाम करारनामा (इपीसी कॉन्ट्रॅक्ट) केला आहे.
- (३) रुंदीकरणाकरिता आवश्यकतेनुसार खोदकाम करण्यात येत असून अपघात टाळण्याकरिता आवश्यक सुरक्षा उपाय योजना करण्यात आल्या आहेत. अपघातात वाढ झाली नसल्याचे पोलीस अहवालावरून दिसून येते. सदर बांधकाम सप्टेंबर २०१३ पर्यंत पूर्ण करण्याचे नियोजन आहे.
- (४) प्रश्न उद्भवत नाही.
- (५) प्रश्न उद्भवत नाही.

श्री. संदिप बाजोरिया :सभापती या प्रश्नाच्या संदर्भात विभागाने अतिशय चुकीचे उत्तर दिलेले आहे. या रस्त्यावरून आम्ही रोजच ये-जा करित असतो. या रस्त्याच्या दोन्ही बाजूला ३ फूट रुंदीचे व २०० फूट लांबीचे खडे खोदण्यात आलेले असून या खड्ड्यांमध्ये मुरुमाएवजी माती भरण्यात आलेली आहे. त्यामुळे या रस्त्याच्या संदर्भात क्वालिटी कंट्रोलने चौकशी केलेली आहे काय ? सदर काम सप्टेंबर २०१३ पर्यंत पूर्ण केले जाणार आहे असा उल्लेख उत्तरामध्ये करण्यात आलेला आहे. जर हे काम सप्टेंबर, २०१३ पर्यंत पूर्ण झाले नाही तर त्या कामावर दंड आकारला जाणार आहे काय तसेच या कामाच्या गुणवत्तेची चौकशी केली जाणार आहे काय ?

..3..

ता.प्र.क्र.: 34982....

श्री. छगन भुजबळ : सभापती महोदय, या कामाची देखरेख करण्यासाठी शासनाने स्वतंत्र अभियंता या शीर्षकाखाली स्पेशल इंजिनिअरिंग फर्मची नेमणूक केलेली असून या कामाच्या प्रत्येक टप्प्याचा अहवाल सादर केला जात असतो. सुरुवातीच्या सहा महिन्यात 10 टक्के काम पूर्ण होणे अपेक्षित होते परंतु या ठिकाणी 12 टक्के काम झाले आहे. पुढील टप्प्यात माईल स्टोन प्रमाणे जेवढे काम व्हावयास पाहिजे होते त्या पेक्षा कमी झालेले आहे. करारनाम्यानुसार प्रत्येक टप्प्यात जेवढे काम व्हावयास पाहिजे होते तेवढे काम झाले नाही तर ठेकेदाराने जे काही डिफॉझिट ठेवलेले आहे त्यातून 0.1 टक्के रक्कम दंड आकारता येऊ शकतो. दिनांक 25 डिसेंबर,2012 पर्यंत कामास वेग मिळाला नाही तर दिनांक 25 डिसेंबर,2012 नंतर रोज 52 हजार रुपये दंड आकारला जाईल. या कामाची गुणवत्ता रहावी यासाठी स्वतंत्र इंजिनिअरिंग फर्मची नेमणूक करण्यात आलेली असून त्या फर्मला या कामाच्या गुणवत्तेच्या बाबतीत लक्ष ठेवण्यास सांगण्यात येईल. या कामामध्ये जर कॉन्ट्रॅक्ट फेल झाले तर संबंधित ठेकेदारावर कारवाई सुध्दा करता येईल.

श्रीमती शोभा फडणवीस : सभापती महोदय, महाराष्ट्र राज्यात बीओटीवर मोठया प्रमाणात कामे सुरु झालेली आहेत. मुरुम व रेंती खोदकामास सुप्रीम कोर्टाने बंदी आणलेली आहे. त्यामुळे सदर काम पूर्ण करण्यासाठी मुरुमाची उपलब्धता कशा प्रकारे केली जाणार आहे ?

यानंतर श्री. ओटवणेकर....

श्री.छगन भुजबळ : सभापती महोदय, कंत्राटदार कुठून मुरुम आणतो, खडी कुठून आणतो, मशिन्स कुठून आणतो याची मला माहिती नाही. याची माहिती सन्माननीय सदस्यांना हवी असेल तर ती त्यांना जरून देईन.

श्रीमती शोभा फडणवीस : सभापती महोदय, या संबंधी सर्वोच्च न्यायालयाने निकाल दिला आहे.

सभापती : मंत्री महोदय, सन्माननीय सदस्या श्रीमती शोभा फडणवीस यांना जी माहिती पाहिजे आहे ती आपण पटलावर ठेवावी.

श्रीमती शोभा फडणवीस : सभापती महोदय, शासनाने महाराष्ट्रातील सर्व जिल्हाधिकाऱ्यांना पत्र पाठविले आहे. त्यामुळे सगळेच ठेकेदार ओरडत आहेत. अशाने महाराष्ट्रातील सगळी कामे बंद पडली आहेत. आपणच पत्र देता आणि म्हणता की, मला माहित नाही. तेव्हा सुप्रीम कोर्टाचा निर्णय काय आहे, तो समजावून सांगावा. तसेच आपण जिल्हाधिकाऱ्यांना जे पत्र पाठविले आहे ते समजावून सांगावे व कामे कशी करायची याचा निर्णय द्यावा.

श्री.छगन भुजबळ : सभापती महोदय, सन्माननीय सदस्यांनी प्रश्नाच्या शेवटी असे विचारले आहे की, या कॉन्ट्रॅक्टरने मुरुम कुठून आणला ? त्याची माहिती माझ्याकडे नाही. सुप्रीम कोर्टाने निर्णय दिला असेल तर सरकारी कामे कशी पूर्ण करणार असा त्यांचा प्रश्न आहे. याबाबतीत मी सर्व माहिती घेऊन ती पटलावर ठेवीन.

.....

आंबा व काजू उत्पादनासाठी दोन स्वतंत्र मंडळ स्थापन करण्याबाबत

(4) * 34392 श्री.रामदास कदम , श्री.रामनाथ मोते , श्री.विनोद तावडे , श्री.भगवान साळुंखे , श्री.नागो पुंडलिक गाणार , डॉ.नीलम गोन्हे , श्री.विनायक राऊत : तारांकित प्रश्न क्रमांक 30905 ला दिनांक 9 जुलै, 2012 रोजी दिलेल्या उत्तराच्या संदर्भात : सन्माननीय पणन मंत्री पुढील गोष्टींचा खुलासा करतील काय :-

- (1) कोकणातील आंबा व काजू उद्योगांच्या संवर्धनासाठी दोन स्वतंत्र बोर्ड स्थापन करण्यासाठी शासनाने समिती नियुक्ती केली आहे, हे खरे आहे काय,
- (2) तसेच सदर समिती दोन महिन्यात अहवाल सादर करणार होती, हे ही खरे आहे काय,
- (3) असल्यास, त्यानुसार सदर समितीचा अहवाल प्राप्त झाला आहे काय, असल्यास अहवालातील शिफारशीचे स्वरूप काय आहे,
- (4) तदनुषंगाने आंबा व काजू उत्पादनासाठी दोन स्वतंत्र मंडळ स्थापन करण्यासाठी शासनाने कोणती कार्यवाही केली आहे वा करण्यात येत आहे ?

श्री.प्रकाश सोळंके, श्री.राधाकृष्ण विखे-पाटील यांच्याकरिता : (1) होय,

(2) नाही, दि.19.10.2012 च्या शासन निर्णयान्वये डॉ.कृष्णा लव्हेकर यांच्या अध्यक्षतेखाली राज्यामध्ये आंबा व काजू बोर्ड स्थापन करण्यासाठी 13 सदस्यीय अभ्यासगट स्थापन करण्यात आला आहे. सदर अभ्यास गटास शासनास अहवाल सादर करण्याकरिता 6 महिन्यांची मुदत देण्यात आलेली आहे.

(3) व (4) समितीकडून अहवाल प्राप्त झाल्यानंतर पुढील कार्यवाही करण्यात येणार आहे.

श्री.रामदास कदम : सभापती महोदय, आंबा व काजू उत्पादनासाठी दोन स्वतंत्र मंडळ स्थापन करण्याचा निर्णय शासनाने घेतला आहे. यासाठी समिती नेमली आहे. या समितीमध्ये 13 सदस्य आहेत. या समितीला सहा महिन्यांची मुदत दिली आहे. त्यांच्याकडे अजून अहवाल आलेला नाही. मला सन्माननीय मंत्री महोदयांकडून एक माहिती हवी आहे की, या मंडळाचे नेमके स्वरूप काय आहे ? यासंबंधातील माहिती त्यांनी द्यावी. समिती स्थापून दोन महिने झाले आहेत. या समितीची बैठक झाली आहे काय, सदर बैठक कुठे झाली आहे व त्यात कोणते निर्णय घेण्यात आले, यासंबंधातील माहिती दिली तर बरे होईल.

श्री.प्रकाश सोळंके : सभापती महोदय, डॉ.कृष्णा लव्हेकर, माजी कृषी आयुक्त यांच्या अध्यक्षतेखाली 13 सदस्यांची समिती नेमलेली आहे. या समितीची पहिली बैठक 7 डिसेंबर रोजी घेण्यात आली आहे. आंबा व काजू हे कोकणातील प्रमुख पीक आहे. या पिकांच्या उत्पादना बरोबर विपणन, मूल्यवर्धन, प्रक्रिया उद्योगांना चालना देणे, यासाठी स्वतंत्र मंडळ नेमण्याचा शासनाचा विचार आहे. या मंडळाची कार्यपद्धती काय असावी, यासाठीच ही समिती नेमली आहे.

ता.प्र.क्र.34392...

डॉ.दीपक सावंत : सभापती महोदय, माननीय मंत्री महोदयांनी सांगितले की, अशा प्रकारची समिती आताच गठीत झाली आहे. या समितीचा स्कोप काय आहे, या समिती समोर कोणती आव्हाने आहेत ? 13 समिती सदस्यांमध्ये विषयाचे जाणकार असणारे तज्ज्ञ किती आहेत ?

श्री.प्रकाश सोळंके : सभापती महोदय, सदर समिती प्रामुख्याने पुढील बाबींवर विचार करणार आहे. राज्यातील आंबा व काजू उत्पादनात वाढ करण्यासाठी हाती घ्यावयाचा कार्यक्रम, आंबा व काजू पिकाच्या प्रभावी विपणनाकरिता करावयाचा उपाययोजना, आंबा व काजू वरील कीड व रोगावर प्रभावी नियंत्रण मिळविणे, आंबा व काजू उत्पादनाचे तंत्रज्ञान शेतकऱ्यांपर्यंत पोहचविणे, आंबा व काजू पिकाकरिता काढणी पश्चात पायाभूत सुविधा, शीतगृह, गोदाम, रायटर्नींग चेंबर्स इत्यादी उभारणीचा कृती आराखडा व आवश्यक गुंतवणूक, काढणी पश्चात पायाभूत सुविधा व मूल्यवर्धित उत्पादने व प्रक्रिया उद्योगांना चालना देण्यासाठी हाती घ्यावयाच्या उपाययोजना, आंबा व काजू मंडळाची रचना, कार्यप्रणाली, हाताळण्याचे विषय व निर्णय प्रक्रिया, सदर मंडळाचे आर्थिक उत्पन्नाचे स्रोत आणि पिकाच्या उत्पादना पासून विपणन व प्रक्रिया उद्योगापर्यंत शेतकऱ्यांचा सहभाग वाढविणे.

यानंतर श्री.अजित....

ता.प्र.क्र.34392....

श्री.प्रकाश सोळंके....

सभापती महोदय, आंबा व काजू बोर्ड स्थापन करण्यासाठी 13 सदस्यीय अभ्यासगट स्थापन करण्यात आलेला आहे. या अभ्यासगटात असलेल्या सदस्यांची नावे पुढील प्रमाणे आहेत. डॉ.कृष्णा लव्हेकर हे अध्यक्ष आहेत. संचालक, फलोत्पादन हे सदस्य, प्रकल्प संचालक, महाराष्ट्र राज्य कृषी पणन मंडळ हे सदस्य, कार्यकारी संचालक, महाराष्ट्र राज्य कृषी पणन मंडळ हे सदस्य, डॉ.पराग हळदणकर, प्रमुख उद्यान विभाग, डॉ.बाळासाहेब सावंत, कोकण कृषी विद्यापीठ, दापोली हे सदस्य, डॉ.बी.आर.साळवी, प्रमुख फळ संशोधन केंद्र, वेंगुर्ला हे सदस्य, डॉ.जी.डी.जोशी, महा सहयोगी अधिष्ठाता, कृषी विद्यापीठ दापोली हे सदस्य, विभागीय कृषी संचालक, डॉ. विवेक यशवंत भिडे हे सदस्य, श्री.अशोक हांडे, आंबा उत्पादक शेतकरी, आंबा उत्पादक शेतकऱ्यांचे प्रतिनिधी व श्री.बाळकृष्ण गणेश गाडगीळ, काजू उत्पादक शेतकरी - प्रतिनिधी, व्यवस्थापक, महाराष्ट्र राज्य कृषी पणन मंडळ आणि श्रीमती विद्या बेलोसे, माजी मंत्री अशा एकूण 13 जणांचा समावेश आहे.

श्री.विनायक राऊत : सभापती महोदय, आंबा व काजू उत्पादनासाठी दोन स्वतंत्र मंडळे स्थापन करण्या संदर्भातील प्रश्न सन्माननीय सदस्य श्री.रामदास कदम यांनी विचारलेला आहे. सन 2007 च्या अर्थसंकल्पीय अधिवेशनात सन्माननीय सदस्य श्री.रामदास कदम यांनी लक्षवेधी सूचना उपस्थित केली होती. त्यावेळी सन्माननीय सदस्य श्री.रामदास कदम यांनी प्रश्न विचारला होता की, काजू बोंड, आंबा, जांभूळ, करवंद या फळांवर प्रक्रिया करण्यासाठी शासन कोणत्या प्रकारचे प्रोत्साहन देऊ इच्छित आहे. त्यावेळी माननीय मंत्री श्री.बबनराव पाचपुते यांनी उत्तर देताना सांगितले होते की, द्राक्षापासून होणाऱ्या वायनरीवर सूट देण्यात येते त्या प्रमाणे या फळांच्या बाबतीत देखील सूट देण्यात येईल. तसेच सन्माननीय मंत्री श्री.गणेश नाईक यांनी उत्तर देताना सांगितले होते की, काजुच्या बोंडापासून तसेच मोह फुलापासून मद्यार्क निर्मितीचे धोरण घेण्याच्या भूमिकेचा शासनाकडून गांभीर्याने विचार केला जाईल. आणखी एका संबंधित मंत्री महोदयांनी सांगितले की, या संदर्भात माननीय मुख्यमंत्री, माननीय उप मुख्यमंत्री, संबंधित मंत्री आणि संबंधित सदस्य यांच्या उपस्थितीत आठ दिवसांत एक संयुक्त बैठक घेण्यात येईल. अशाप्रकारे वरील आश्वासने लक्षवेधी सूचनेच्या वेळी मंत्री महोदयांकडून देण्यात आली होती. तेव्हा

..2..

ता.प्र.क्र.34392....

श्री.विनायक राऊत..

मला मंत्री महोदयांना एकच प्रश्न विचारावयाचा आहे की, मंत्री महोदयांनी दिलेल्या आश्वासनाचे नेमके काय झाले ?

श्री.राधाकृष्ण विखे-पाटील : सभापती महोदय, सन्माननीय सदस्य श्री.विनायक राऊत यांनी सांगितले की, सन 2007 च्या अर्थसंकल्पीय अधिवेशनात या विषयावर लक्षवेधी सूचना उपस्थित करण्यात आली होती.त्यावेळी उपस्थित करण्यात आलेल्या लक्षवेधी सूचनेच्या अनुषंगाने संबंधित मंत्रिमहोदयांनी उत्तर दिले असेल. त्या वेळी उपस्थित करण्यात आलेला प्रश्न राज्य उत्पादन शुल्क विभागाशी संबंधित होता आणि त्या अनुषंगाने मंत्री महोदयांनी उत्तर दिले. तेव्हा त्या विभागाने कोणती कार्यवाही केली त्याचा या प्रश्नाची काही संबंध नाही. या ठिकाणी उपस्थित करण्यात आलेला प्रश्न सीमित आहे. कोकणामध्ये आंबा व काजू उत्पादनासाठी बोर्ड स्थापन करून कोकणातील शेतकऱ्यांना या कार्यप्रणालीमध्ये कसे आणता येईल आणि मूल्यवर्धित पध्दतीचा अवलंब करून या पिकांना स्थैर्य देऊन त्यामध्ये बँकवर्ड लिंकेज असेल, फॉरवर्ड लिंकेज असेल यामध्ये विशिष्ट धोरण आणून त्या पध्दतीची कार्यवाही करणे या संदर्भात माननीय राज्य मंत्री महोदयांनी सविस्तर उत्तर दिलेले आहे. या प्रश्ना संदर्भात राज्य सरकारने पुढाकार घेतलेला आहे. यापूर्वी सरकारने अशा प्रकारचे आश्वासन दिले नव्हते.

(विरोधी पक्षातील अनेक सन्माननीय सदस्य जागेवर उभे राहून एकाचवेळी बोलण्याचा प्रयत्न करित असतात)

यानंतर श्री.सरफरे...

सभापती : माननीय सदस्यांनी शांत रहावे...

श्री. विनायक राऊत : सभापती महोदय, माझ्या प्रश्नाला उत्तर देण्याची शासनाची तयारी नाही म्हणून मी आपणाकडून न्यायाची अपेक्षा करीत आहे. 2007 च्या अधिवेशनामध्ये लक्षवेधी सूचनेवरील चर्चेला उत्तर देतांना मंत्रीमहोदयांनी आश्वासन दिले होते...

सभापती : माननीय सदस्य श्री. विनायक राऊत आपण या सभागृहामध्ये नवीन आहात. विधानसभेमध्ये विचारण्यात आलेल्या लक्षवेधी सूचनेवर उत्तर देतांना माननीय मंत्री श्री. गणेश नाईक यांनी दिलेले उत्तर आणि आपल्यापुढे असलेला तारांकित प्रश्न हे दोन वेगवेगळे विषय आहेत. आपण नवीन सभासद असल्यामुळे मी आपल्याला प्रश्न विचारण्यास परवानगी दिली. आपणाकडे असलेली कागदपत्रे आपण माझ्याकडे सादर केल्यास मी संबंधित विभागाकडे पाठविण्याची कार्यवाही करतो.

श्री. रामदास कदम : सभापती महोदय, मला प्रश्न विचारावयाचा आहे....

सभापती : मी निर्णय दिलेला असून आता कुणालाही प्रश्न विचारण्यासाठी परवानगी देत नाही.

(शिवसेना पक्षाचे सन्माननीय सदस्य "वेल" मध्ये येऊन घोषणा देतात.)

श्री. विनायक राऊत : सभापती महोदय, आपण आम्हाला न्याय द्यावा....

सभापती : माननीय मंत्री श्री. गणेश नाईक यांनी विधानसभेमध्ये लक्षवेधी सूचनेवर दिलेले उत्तर आणि आपल्यापुढील तारांकित प्रश्न हे दोन वेगवेगळे विषय आहेत. त्यामुळे या प्रश्नावरील चर्चा सीमित आहे असे माझे मत आहे. तरीसुद्धा माननीय सदस्य या सभागृहाचे नवीन सभासद असल्यामुळे मी त्यांना जास्तीत जास्त संधी देतो. परंतु हे सभागृह आपल्या खिशांमध्ये कसे ठेवता येईल असे त्यांना वाटत असेल तर त्यांना कदापि ते करता येणार नाही.

श्री. विनोद तावडे : सभापती महोदय,....

श्री. रामदास कदम : सभापती महोदय, मला प्रश्न विचारावयाचा आहे....

सभापती : मी निर्णय दिला असल्यामुळे आपण आपल्या जागेवर बसावे...

12-11-2012

(असुधारित प्रत / प्रसिद्धीसाठी नाही)

। 2

DGS/ MMP/ D/

11:40

ता.प्र.क्र. 33358....

श्री. विनोद तावडे : सभापती महोदय, आपण वारंवार या ठिकाणी माननीय सदस्य श्री. विनायक राऊत हे या सभागृहामध्ये नवीन सभासद आहेत असे सांगत आहात. परंतु विधानसभेमध्ये ते पूर्ण एक टर्म सभासद होते. त्यांना विधानसभेमध्ये निवडून आणण्यासाठी माननीय सदस्य श्री. किरण पावसकर यांनी महत्वाची भूमिका बजावली आहे हे त्यांनाही माहित आहे. विधानसभेमध्ये दिलेले उत्तर आणि विधानपरिषदेमध्ये दिलेले उत्तर हे वेगवेगळे नसतात. कोकणातील माणसांना शासनाकडून फक्त आश्वासन दिले जाते त्यानंतर प्रत्यक्षात शासनाकडून अंमलबजावणी होत नाही. माननीय सदस्य श्री. रामदास कदम यांनी विचारलेल्या प्रश्नाला उत्तर देऊन आपण पुढे जावे अशी माझी आपणास विनंती आहे.

सभापती : मी निर्णय दिला असल्यामुळे आता पुढील प्रश्न पुकारित आहे. तारांकित प्रश्न क्रमांक 33627...

असुधारित प्रत / प्रसिद्धीसाठी नाही

सांगली जिल्ह्यातील कृषी उत्पन्न बाजार समितीमध्ये सुमारे ३२ लाख रुपयाचा झालेला गैरव्यवहार (५) * ३३६२७ श्री.नरेंद्र पाटील , श्री.हेमंत टकले , श्री.रमेश शेंडगे , श्री.किरण पावसकर , श्री.विक्रम काळे , श्री.विनायकराव मेटे , श्री.दिपकराव साळुंखे , श्री.जयवंतराव जाधव : सन्माननीय पणन मंत्री पुढील गोष्टींचा खुलासा करतील काय :-

- (१) सांगली जिल्ह्यातील कृषी उत्पन्न बाजार समितीमध्ये सुमारे ३२ लाख रुपयाचा गैरव्यवहार झाल्याचे दिनांक २६ ऑगस्ट, २०१२ रोजी वा त्यासुमारास निदर्शनास आले, हे खरे आहे काय,
- (२) असल्यास, उक्त प्रकरणी शासनाने चौकशी केली आहे काय,
- (३) असल्यास, चौकशीत काय आढळून आले व तदनुसार संबंधित दोषींवर कोणती कडक कारवाई केली वा करण्यात येत आहे,
- (४) नसल्यास, विलंबाची कारणे काय आहेत ?

श्री. प्रकाश सोळंके, श्री.राधाकृष्ण विखे-पाटील यांच्याकरिता : (१), (२), (३) व (४) सदर बाजार समितीचे सन २०१०-११ या कालावधीतील वैधानिक लेखा परिक्षण सुरु असून अद्यापि लेखा परिक्षण अहवाल प्राप्त झालेला नाही. सदर अहवाल प्राप्त झाल्यानंतर जिल्हा उपनिबंधक, सहकारी संस्था, सांगली यांच्याकडून पुढील योग्य ती कार्यवाही करण्यात येईल.

श्री. नरेंद्र पाटील : सभापती महोदय, तारांकित प्रश्नामधील विषयावर सखोल चर्चा होणे फार गरजेचे आहे. शेतकऱ्यांच्या शेतमालाला योग्य बाजारभाव मिळावा याकरिता राज्यामध्ये कृषी उत्पन्न बाजार समित्या स्थापन करण्यात आल्या. सांगली जिल्ह्यातील कृषी उत्पन्न बाजार समितीच्या माध्यमातून ३२ लाखांचा गैरव्यवहार करण्यात आला आहे. त्या संदर्भात माझा प्रश्न असा आहे की, मागील वर्षी राज्यामध्ये पाऊस न पडल्यामुळे राज्य शासनाच्या वतीने मे महिन्यामध्ये जनावरांना चारा विकत घेण्यासाठी निधी पाठविण्यात आला. खरेदी करण्यात आलेला चारा योग्य ठिकाणी न पोहोचल्यामुळे त्यामध्ये गैरव्यवहार झाला आहे असे माझे स्पष्ट मत आहे. तेव्हा या प्रकरणी आपण योग्य अधिकाऱ्यांमार्फत चौकशी करणार काय?

श्री. प्रकाश सोळंके : सभापती महोदय, माननीय सदस्यांनी विचारलेल्या प्रश्नासंबंधी मी सांगू इच्छितो की, सदर कृषी उत्पन्न बाजार समितीचे लेखापरिक्षण झाले आहे. त्या संदर्भात लेखापरिक्षकांनी संबंधित पदाधिकारी, कर्मचारी व अधिकाऱ्यांना वसुलीबाबत नोटिसा बजाविल्या आहेत.

(यानंतर श्रीमती रणदिवे)

याबाबत सांगावयाचे तर वसुलीच्या संबंधात कारवाई करुन 50 टक्के रक्कम वसूल केली आहे.पण जेव्हा लेखा परिक्षणाचा अहवाल उप निबंधकांकडे येईल तेव्हा याबाबत पुढील कारवाई निश्चितपणे केली जाईल.

श्री.नरेंद्र पाटील : सभापती महोदय, दुष्काळाच्या परिस्थितीमध्ये जो निधी देण्यात येतो त्या मध्ये घोटाळा करणे, त्याचा गैरवापर करणे योग्य नाही.राज्यामध्ये दुष्काळाच्या परिस्थितीमुळे शेतकऱ्यांची, जनावरांची परिस्थिती बिकट होते. अशा परिस्थितीमध्ये सरकारने जो निधी उपलब्ध करुन दिलेला आहे त्याचा जर गैरवापर होत असेल तर संबंधित अधिकाऱ्यांवर कडक कारवाई केली पाहिजे. जेणेकरुन इतरही जिल्ह्यांमध्ये जर गैरप्रकार होत असतील तर तेथील अधिकारी सावध होतील आणि हे गैरप्रकार थांबतील. त्यामुळे माझी शासनाला अशी विनंती आहे की, अशा अधिकाऱ्यांवर कडक कारवाई करावी आणि गैरप्रकाराबाबत सी.आय.डी.मार्फत चौकशी करण्यात यावी.

श्री.भाई जगताप : सभापती महोदय, सन्माननीय सदस्यांनी प्रश्न विचारलेला नाही तर आपल्या भावना व्यक्त केल्या आहेत.

सभापती : सन्माननीय सदस्य श्री.नरेंद्र पाटील हे नवीन असल्यामुळे त्यांनी ते गृहीत धरलेले आहे.

श्री.प्रकाश सोळंके : सभापती महोदय, याठिकाणी जे लेखा परीक्षण झालेले आहे. त्यामध्ये चाऱ्याच्या संदर्भात काही घोटाळा झाल्याचे उघडकीस आलेले नाही. पण सन्माननीय सदस्यांनी हा प्रश्न उपस्थित केल्यामुळे याबाबतीत निश्चितपणे तपासणी करण्याबाबत आदेश दिले जातील.

श्री.भाई जगताप : सभापती महोदय, माननीय मंत्री महोदयांनी सन्माननीय सदस्यांच्या भावना लक्षात घेऊन योग्य ते उत्तर दिलेले आहे.आमचे म्हणणेही तेच होते की, यासंबंधात चौकशी करावी. त्यामुळे मी पुढचा प्रश्न विचारतच नाही. कारण उत्तर मिळाले आहे.

श्री.जयंत प्र.पाटील : सभापती महोदय, माझी माननीय मंत्री महोदयांना विनंती आहे की, त्यांनी या प्रश्नाकडे गंभीरपणे लक्ष द्यावयास पाहिजे. सांगली मध्ये अर्धा जिल्हा दुष्काळाच्या स्थिती मध्ये आहे आणि त्याच्या बाजूचा सांगोला तालुका सुध्दा पूर्णपणे दुष्काळग्रस्त आहे. मी माननीय मंत्री महोदयांना सांगू इच्छितो की, त्यांनी आजचा पेपर पहावा. मग आपल्या लक्षात येईल की, चारा

ता.प्र.क्र.33627

श्री.जयंत प्र.पाटील

पुरविणारे ठेकेदार हे तुपाशी आणि गुरे मात्र उपाशी अशी परिस्थिती आहे. याठिकाणी सदरहू प्रश्न उपस्थित केल्याबद्दल मी सन्माननीय सदस्यांचे अभिनंदन करतो. शासनाने हा प्रश्न गंभीरपणे घ्यावा आणि आज सुध्दा चारा खरेदीमध्ये आणि पुरविण्यामध्ये मोठ्या प्रमाणात अफरातफर होत आहे. त्या दृष्टीकोनातून या प्रश्नाची दखल घेऊन शासन संबंधितांवर शासन करणार आहे काय?

श्री.प्रकाश सोळंके : सभापती महोदय, मी अगोदरच सांगितलेले आहे. लेखा परीक्षण अहवालामध्ये चारा खरेदीच्या बाबतीत काही उल्लेख नाही. मात्र सन्माननीय सदस्यांनी सदरहू प्रश्न उपस्थित केला असल्याने याबाबतीत तपासणीच्या संबंधातील आदेश निश्चितपणे देऊ.

.जे-3

सोलापूर-औरंगाबाद-जळगाव या रस्त्याच्या चौपदरीकरणाबाबत

(6) * 34692 श्री.अमरसिंह पंडित : तारांकित प्रश्न क्रमांक 28095 ला दिनांक 13 एप्रिल 2012 रोजी दिलेल्या उत्तराच्या संदर्भात : सन्माननीय सार्वजनिक बांधकाम (सार्वजनिक उपक्रम वगळून) मंत्री पुढील गोष्टींचा खुलासा करतील काय :-

- (1) राष्ट्रीय महामार्ग क्र. 211 सोलापूर-औरंगाबाद-जळगाव या रस्त्याचे चौपदरीकरणाचे काम शासनाच्या विचाराधीन आहे, हे खरे आहे काय,
- (2) तसेच महामार्गावरील बीड ते औरंगाबाद रस्त्याच्या चौपदरीकरणाचे काम प्रत्यक्षात केव्हा सुरु होणार आहे,
- (3) असल्यास, प्रश्नोक्त भाग (1) व (2) बाबतच्या रस्त्यांच्या चौपदरीकरणाचे काम लवकरात लवकर करण्याबाबत शासनाने कोणती कार्यवाही केली वा करण्यात येत आहे,
- (4) नसल्यास, विलंबाची कारणे काय आहेत ?

श्री.रणजित कांबळे, छगन भुजबळ यांच्याकरिता : (1) होय.सोलापूर ते औरंगाबाद या रा.म. 211 च्या लांबीतील चौपदरीकरणाचे काम भारतीय राष्ट्रीय महामार्ग प्राधिकरणाच्या विचाराधीन आहे. औरंगाबाद जळगाव ही लांबी रा.म.211 चा भाग नाही. औरंगाबाद-अजिंठा-फर्दापूर-जळगाव प्रमुख राज्यमार्ग क्र.8 मधील औरंगाबाद-अजिंठा-फर्दापूर एकूण-99 कि.मी.लांबीचे चौपदरीकरण खाजगीकरणांतर्गत करण्याचे प्रस्तावित आहे.

- (2) व (3) बीड ते औरंगाबाद रस्त्याच्या चौपदरीकरणास नियोजन आयोगाची मान्यता प्राप्त झाल्यावर पुढील कार्यवाही हाती घेण्यात येईल.
- (4) प्रश्न उद्भवत नाही.

श्री.अमरसिंह पंडित : सभापती महोदय, याठिकाणी असा प्रश्न विचारला आहे की, या महामार्गाच्या चौपदरीकरणाचे काम कधी सुरु होणार आहे? याबाबत (2) व (3) च्या उत्तरामध्ये असे म्हटलेले आहे की, "बीड ते औरंगाबाद रस्त्याच्या चौपदरीकरणास नियोजन आयोगाची मान्यता प्राप्त झाल्यावर पुढील कार्यवाही हाती घेण्यात येईल." पण माझा एक प्रश्न आहे की, शासनाला निश्चितच सदरहू कामाचे गांभीर्य असल्याशिवाय या चौपदरी करण्याच्या कामाची टेंडर्स किंवा या कामाच्या संबंधातील निर्णय घेण्यात आलेला नाही. याबाबतीत जर रस्त्यावरील वाहतुकीच्या बाबतीत सरासरी काढली तर या रस्त्यावर दोन दिवसाला एक जण मृत्युमुखी पडतो एवढी या रस्त्याची वाईट अवस्था झालेली आहे.साधारणपणे दररोज त्या भागामध्ये जवळजवळ 450 वाहने ऊस घेऊन जात असतात.माझी शासनाला अशी विनंती आहे की, यासाठी नियोजन आयोगाची मान्यता घेण्यासाठी अधिक प्रयत्न करावेत आणि सदरहू प्रकल्प सुरु करण्याच्या दृष्टीने शासन कालबद्ध कार्यक्रम जाहीर करणार आहे काय?

यानंतर श्री.बरवड

ता. प्र. क्र. 34692

श्री. रणजित कांबळे : सभापती महोदय, हा राष्ट्रीय महामार्ग क्रमांक 211 आहे. हा पूर्ण प्रकल्प एनएचएआय करणार आहे. हा जो एकूण प्रकल्प आहे त्याचे तीन टप्पे पडलेले आहेत. सोलापूर ते एडशी हा पहिला टप्पा 85 किलोमीटरचा आहे. दुसरा टप्पा एडशी ते औरंगाबाद पर्यंतचा आहे. हे दोन्ही टप्पे केंद्र शासनाने त्यांच्या बजेटमध्ये घेतलेले आहेत. मुळात हा बीओटी तत्वावरील प्रकल्प राहणार आहे. यामध्ये बिल्ट, ऑपरेट, डिझाईन, फायनान्स आणि हॅण्डओव्हर असा प्रकल्प आहे. त्यामुळे यासाठी जी वेगवेगळी पावले उचलावी लागतात ते काम चालू आहे. सद्यःस्थितीमध्ये ते पीपीपी म्हणजे पब्लिक प्रायव्हेट पार्टनरशीप द्वारे करण्याचा प्रस्ताव पीपीपीएसी म्हणजे "Public Private Partnership Approval Committee" या कमिटीकडून एनएचएआयला दिलेला आहे. त्यांची मान्यता आल्यानंतर पुढचे "रिक्वेस्ट फॉर अॅक्विझिशन अँड रिक्वेस्ट फॉर प्रपोजल" वगैरे जी बाकीची कार्यवाही आहे ती करण्यात येईल. ही पूर्ण कार्यवाही केंद्र शासन आणि एनएचएआय करणार आहे. त्यामुळे यामध्ये राज्य शासनाचा काहीही संबंध नाही.

श्री. विक्रम काळे : सभापती महोदय, माननीय मंत्री महोदयांनी एका वाक्यामध्ये आपली सर्व जबाबदारी झटकून टाकलेली आहे असे मला वाटते. सोलापूर ते जळगाव व्हाया औरंगाबाद हा अतिशय महत्वाचा राष्ट्रीय महामार्ग आहे. कारण औरंगाबाद ते जळगाव मार्गावर अजिंठा ही ऐतिहासिक वास्तू आहे. हा रस्ता तरी केंद्र शासनाच्या माध्यमातून होणार असला तरी त्याला काही कालबद्ध कार्यक्रम असणार आहे की नाही ? प्रत्येक अधिवेशनामध्ये आम्ही नुसता प्रश्न विचारावयाचा आणि माननीय मंत्री महोदयांनी सांगावयाचे की, हे काम केंद्र शासनाकडे आहे. या ठिकाणी माननीय मंत्री महोदय श्री. छगन भुजबळ साहेब उपस्थित आहेत. मराठवाड्याच्या दृष्टीने हा अतिशय महत्वाचा मार्ग आहे. औरंगाबाद तसेच बीड आणि सोलापूर ते जळगाव हा राज्य मार्ग किती दिवसांमध्ये पूर्ण होणार आहे ?

श्री. रणजित कांबळे : सभापती महोदय, राष्ट्रीय महामार्ग क्रमांक 211 हा सोलापूर-औरंगाबाद-धुळे असा आहे आणि औरंगाबाद ते जळगाव हा राज्य महामार्ग आहे. मी जे उत्तर दिले ते सोलापूर ते औरंगाबाद मार्गाच्या बाबतीत एनएचएआय च्या संदर्भामध्ये दिलेले आहे. सन्माननीय सदस्य जे सांगत आहेत तो औरंगाबाद-फर्दापूर-जळगाव मार्ग असून तो राज्य मार्ग आहे. ते काम

..2...

ता. प्र. क्र. 34692

श्री. रणजित कांबळे ...

राज्य शासनाचे आहे. इन्फ्रामध्ये राज्य शासनाने त्याला मान्यता दिलेली आहे. व्हीजीएफसाठी केंद्र शासनाकडे प्रस्ताव पाठविलेला आहे. त्यांच्याकडून व्हीजीएफचा प्रस्ताव आल्यानंतर करावयाची जी प्रक्रिया आहे त्याला जवळपास एक वर्ष लागणार आहे. एक वर्षानंतर फर्दापूर-औरंगाबाद बीओटीचा प्रकल्प चालू होणार आहे.

सन्माननीय सदस्य अजिंठ्याबाबत सांगत आहेत. अजिंठा फर्दापूरमध्ये आहे. हे सगळे बीओटी प्रकल्प केंद्र शासनाचे आहेत. ही कामे त्यांच्या हद्दीमध्ये येतात आणि त्या संदर्भात त्यांची प्रोसेस आहे. त्यामध्ये फार मोठ्या प्रमाणावर भूसंपादन करणे अपेक्षित आहे. सोलापूर ते एडशी या पहिल्या टप्प्यामध्ये जवळपास 300 हेक्टरचे भूसंपादन करणे अपेक्षित आहे. प्रस्तावाला मान्यता घेतल्यानंतर भूसंपादनाचे काम चालू होणार आहे. एडशी ते औरंगाबाद हा जो दुसरा टप्पा आहे त्यामध्ये जवळपास 840 हेक्टरचे भूसंपादन करणे अपेक्षित आहे. त्यापैकी जवळपास 140 हेक्टरचे भूसंपादन करण्याची परवानगी मिळालेली आहे. भूसंपादनाचे पैसे सुध्दा केंद्र शासन देणार आहे. हा फार मोठा म्हणजे जवळपास 1900 कोटी रुपयांचा प्रकल्प आहे. त्यामुळे केंद्र शासनाचे पैसे आल्याशिवाय तसेच आपल्याला जी मान्यता लागते ती मिळाल्याशिवाय केंद्र शासनच प्रकल्पाचे काम चालू करणार नाही. मान्यता मिळाल्यानंतर आणि भूसंपादन झाल्यानंतर हा प्रकल्प चालू होणार आहे.

श्री. विजयसिंह मोहिते-पाटील : सभापती महोदय, माननीय राज्यमंत्र्यांनी सांगितले की, केंद्र शासनाची परवानगी लागते, संमती लागते, हे बरोबर आहे. परंतु सन्माननीय सदस्यांनी सांगितले की, त्या ठिकाणी दोन दिवसाला एक अपघात होतो आणि त्यामध्ये लोक मृत्युमुखी पडतात. ही घटना लक्षात घेऊन माननीय मंत्री महोदय केंद्र शासनाच्या माननीय मंत्री महोदयांबरोबर चर्चा करून लवकर मंजूरी मिळवून आणतील का ?

यानंतर श्री. शिगम ...

श्री. छगन भुजबळ : सन्माननीय राज्यमंत्री महोदयांनी दिलेले उत्तर पुरसे आहे. सन्माननीय सदस्यांनी सोलापूर-औरंगाबाद-धुळे या रस्त्याचा प्रश्न विचारलेला आहे. मूळ प्रश्नामध्ये जळगाव देखील जोडलेले आहे. सोलापूर-औरंगाबाद-धुळे हा नॅशनल हायवे आहे. औरंगाबाद-जळगाव रस्ता हा स्टेट हायवे आहे. दुसरा भाग औरंगाबाद पासून फर्दापूर पर्यंत आहे. त्यामध्ये अजिंठा, एलोरा येतात. अजिंठा ऐलो-याच्या पुढे फर्दापूर आहे. बहुतांश लोक हे औरंगाबादवरून अजिंठा ऐलो-याला जातात. म्हणून पाहिल्या टप्प्याला राज्य शासनाने आपल्या पायाभूत समितीमध्ये मान्यता घेतलेली आहे. व्हीजीएफची आवश्यकता आहे. त्यासाठी केन्द्र शासनाकडे जात आहोत. व्हीजीएफ आल्यानंतर पुढील निविदा काढण्याची प्रक्रिया सुरु होऊन काम सुरु होईल.

मुख्य प्रस्ताव सोलापूर-औरंगाबाद-धुळे या रस्त्याचा आहे. हा रस्ता नॅशनल हायवे आहे. त्यामध्ये विविध टप्पे आहेत. भूसंपादनासाठी निधीची आवश्यकता आहे. त्यासाठी बजेट प्रोव्हिजन करावी लागते. म्हणून केन्द्र शासनाने NHDP-3, NHDP-4 असे भाग पाडून घेतलेले आहेत. यामधील काही भाग हा NHDP- 4Aमध्ये तर काही भाग NHDP-4Bमध्ये टाकलेला आहे. केन्द्राच्या विविध यंत्रणा, विविध कमिट्या, विविध मंत्रालये आहेत. त्यांच्याकडे आम्ही पाठपुरावा करीत आहोत. मुंबई-गोवा हायवेसाठी माननीय मुख्यमंत्री तसेच माननीय शरद पवार साहेबांनी प्रयत्न करून सुध्दा कित्येक वर्षांनंतर पहिला भाग सुरु झाला असून पुढील भागासाठी परवानगी यावयाची आहे. ..(अडथळा).. सन्माननीय सदस्य श्री. रामदास कदम यांना मी सांगू इच्छितो की, मी सत्य परिस्थिती सांगत आहे. मी कोणतीही चुकीची गोष्ट सांगत नाही. मी मागे देखील सांगितलेले आहे की नॅशनल हायवेचे प्रोजेक्ट लवकरात लवकर सुरु व्हावेत यासाठी दिल्लीतील पीडब्ल्यूडी मंत्र्यांच्या बैठकीमध्ये मी स्वतः आवाज उठविला होता आणि त्यांना पटवून दिले होते. एखादा नॅशनल हायवे फोर लेन करावयाचा असेल तर पहिली कुदळ "पाच वर्षांची" पडते. एवढी ही किचकट प्रक्रिया आहे. मुंबई-गोवा हायवेचे काम 8 वर्षांनंतर सुरु झाले. मी आवाज उठविल्यानंतर माझी माननीय पंतप्रधानापर्यंत तक्रार करण्यात आली. माननीय मुख्यमंत्री महोदयांकडे देखील अशी तक्रार करण्यात आली की, तुमच्या राज्याच्या मंत्र्यांनी भारतातील सर्व राज्यातील मंत्र्यांसमोर तक्रार केलेली आहे. असे असेल तर महाराष्ट्रातील कामे आम्ही कोठ पर्यन्त करायची, असे केन्द्रातील मंत्र्यांनी सांगितले. तेव्हा ही कामे करताना अशा अनेक

..2..

अडचणी निर्माण होत असतात. या रस्त्याच्या बाबतीत मी स्वतः तसेच माननीय श्री. शरद पवार साहेबांनी देखील केन्द्रीय मंत्र्यांना सांगितलेले आहे की, तुमची प्रक्रिया लवकरात लवकर पूर्ण करून दोन वर्षात काम सुरु करा. यापुढे अशाच प्रकारे आमचे प्रयत्न सुरु राहातील.

श्री. माणिकराव ठाकरे : सन्माननीय सदस्य श्री. विजयसिंह मोहिते-पाटील यांनी जो प्रश्न विचारला ते प्रकरण दिल्लीला पाठविलेले असून त्या संबंधातील प्रक्रिया पूर्ण व्हायची आहे असे मंत्री महोदयांनी सांगितले...

सभापती : मी सन्माननीय सदस्य श्री. माणिकराव ठाकरे आणि मंत्री महोदय श्री. छगन भुजबळ यांना या प्रश्नासंबंधी अधिक चर्चा करण्यासाठी माझ्या दालनात बोलावून घेईन. आता मी पुढील प्रश्नाकडे वळतो.

...नंतर श्री. गिते....

जत शहरातील (जि.सांगली) नामांकित दि फ्रेंडस असोसिएशनच्या जत हायस्कूलमधील तीन शाळकरी मुलींना पळविल्याबाबत

(7) * 33358 श्री.भगवान साळुंखे , श्री.चंद्रकांत पाटील , श्री.रामनाथ मोते , श्री.नागो पुंडलिक गाणार : माननीय गृह मंत्री पुढील गोष्टींचा खुलासा करतील काय :-

(1) जत शहरातील (जि.सांगली) नामांकित दि फ्रेंडस असोसिएशनच्या जत हायस्कूलमधील तीन शाळकरी मुलींना पळवून नेल्याची घटना माहे ऑगस्ट, 2012 च्या शेवटच्या आठवड्यात निदर्शनास आली आहे, हे खरे आहे काय,

(2) असल्यास, याप्रकरणी शासनाने चौकशी केली आहे काय, तद्अनुषंगाने सदर प्रकरणी संबंधित दोषींना अटक करून कारवाई करण्याबाबत शासनाने कोणती कार्यवाही केली वा करण्यात येत आहे,

(3) नसल्यास, विलंबाची कारणे काय आहेत ?

श्री.सतेज ऊर्फ बंटी डी.पाटील,श्री.आर.आर.पाटील यांच्याकरिता : (1) हे खरे नाही.

(2) सदर घटनेत तीन मुलींचे कोणत्याही अज्ञातांनी अपहरण केल्याची घटनाच घडली नसून ही घटना खोटी असल्याचे निष्पन्न झाल्याने कोणा व्यक्तीस अटक करून कायदेशीर कारवाई करण्यात आलेली नाही.

(3) प्रश्न उद्भवत नाही.

श्री.भगवान साळुंखे : जत हायस्कूलमधील तीन शाळकरी मुली पळवून नेण्याची घटना खोटी असल्याचे कोणत्या यंत्रणेकडून निष्पन्न झाले आहे ? ही घटना खोटी असेल तर त्याची घटनेची वस्तुस्थिती काय आहे ?

श्री.सतेज ऊर्फ बंटी डी.पाटील : सभापती महोदय, या मुली शाळा संपल्यानंतर फिरत राहिल्या, त्यामुळे त्या मुली सायंकाळी घरी उशिरा आल्याने त्यांना त्यांची आई रागावली. त्यामुळे त्या मुलींनी घरी उशिराने येण्याचा निर्णय घेतला अशी घटने मागची वस्तुस्थिती आहे. या घटनेची संपूर्णपणे तपासणी केली असता ही घटना खोटी असल्याचे निष्पन्न झाले.

2...

मुंबईतील पी डिमेलो रोडवर इंदिरा डॉक ते सेंट जॉर्ज हॉस्पिटल दरम्यान उभ्या करण्यात येणाऱ्या
गाड्या कायमस्वरूपी हटविणेबाबत.

(8) * 33506 श्री.प्रकाश बिनसाळे , श्री.हेमंत टकले , श्री.रमेश शेंडगे , श्री.विक्रम काळे ,
श्री.किरण पावसकर : सन्माननीय गृह मंत्री पुढील गोष्टींचा खुलासा करतील काय :-

- (1) मुंबईतील पी डिमेलो रोडवर इंदिरा डॉक ते सेंट जॉर्ज हॉस्पिटल दरम्यान मोठ्या प्रमाणात खाजगी बस नियमित उभ्या केल्या जात असल्याचे दिनांक 18 ऑगस्ट, 2012 रोजी वा त्यासुमारास उघडकीस आले हे खरे आहे काय,
- (2) असल्यास, उक्त प्रकरणी शासनाने पाहणी केली आहे काय,
- (3) असल्यास, पाहणीचे निष्कर्ष काय आहेत व त्यानुसार सदर पार्किंगमुळे मुंबई शहराला धोका पोहचू नये म्हणून सदर पार्किंग केलेल्या गाड्या कायमस्वरूपी हटविणेबाबत कोणती उपाययोजना केली वा करण्यात येत आहे,
- (4) अद्याप कोणतीच उपाययोजना केली नसल्यास, विलंबाची कारणे काय आहेत ?

श्री.सतेज ऊर्फ बंटी डी.पाटील,श्री.आर.आर.पाटील यांच्याकरिता : (1) होय, हे खरे आहे.

(2) होय.

(3) बंदरातील मालाची ने-आण अवजड वाहनातून होते. अनेकवेळा मालाच्या लोडींगकरीता वाहनांना दीर्घ प्रतीक्षा करावी लागते. पी डिमेलो रोड किंवा बी.पी.टी. रोडवर वाहन पार्किंग व्यवस्था नाही. अवजड वाहने, तसेच या परिसरातील सार्वजनिक व इतर आस्थापनांशी संबंधित वाहने, खाजगी बसेस रस्त्यावर उभी केली जातात. त्यामुळे या मार्गावर वाहतुकीची समस्या निर्माण झाली आहे. ही समस्या कायमस्वरूपी सोडविण्याकरिता सदर परिसरात वाहनतळ व्यवस्था निर्माण करण्याची आवश्यकता आहे. त्यादृष्टीने शासन प्रयत्नशील आहे.

(4) प्रश्न उद्भवत नाही.

3...

ता.प्र.क्र.33506....

श्री.प्रकाश बिनसाळे : पहिल्या प्रश्नाला हे खरे आहे अशा प्रकारचे विभागाकडून उत्तर देण्यात आलेले आहे. प्रश्न क्रमांक 3 च्या उत्तरामध्ये असे म्हटले आहे की, खाजगी बसेस रस्त्यावर उभ्या केल्या जातात, त्यामुळे या मार्गावर वाहतुकीची समस्या निर्माण झाली आहे. ही समस्या कायमस्वरूपी सोडविण्याकरिता सदर परिसरात वाहनतळ व्यवस्था निर्माण करण्याची आवश्यकता आहे. त्यादृष्टीने शासन प्रयत्नशील आहे. खाजगी बसेस अथवा ट्रक विकत घेताना संबंधित मालकांनी सदरचे वाहन कोणत्या ठिकाणी पार्क केले जाणार आहे इत्यादी माहिती आर.टी.ओ.यांच्याकडे लिहून दिलेली असते. आमच्या सारख्या सर्व सामान्य माणसाने एखाद्या रस्त्यावर वाहन पार्क केले व त्यामुळे वाहतुकीला अडथळा आला तर ते वाहन टोईंग करून नेले जाते. तसेच दंडाची आकारणी केली जाते. खाजगी बसेस तसेच ट्रक्स पार्क करून संपूर्ण पी डिमेलो रोडवरील वाहतूक ठप्प करतात. त्या वाहन मालकांवर कारवाई न करता उलट त्यांच्या वाहनांसाठी वाहनतळासाठी जागा शोधण्याचे काम शासन करणार आहे. या मार्गावर पार्क केल्या जात असलेल्या खाजगी वाहन मालकांवर कारवाई केली नसेल तर ती का केली नाही, ती कारवाई कोणी केली नाही, या मार्गावर वाहने पार्क करणाऱ्या खाजगी वाहन मालकांविरुद्ध तातडीने कारवाई केली जाईल काय ?

श्री.सतेज ऊर्फ बंटी डी.पाटील : मुंबईतील वाहतूक समस्या हा अतिशय महत्वाचा विषय आहे. मुंबईतील पी डिमेलो रोड, इंदिरा डॉक, माझगाव डॉक आहेत, त्या ठिकाणी मोठ्या प्रमाणात अवजड वाहने येत असतात. त्या रस्त्यावरील वाहतुकीची परिस्थिती बिकट आहे. त्या रोडवरील वाहतुकीचा प्रश्न कायमस्वरूपी सुटावा म्हणून वाहनतळ करण्याचे प्रस्तावित आहे. तेथील वाहतुकीची समस्या सोडविण्यासाठी वाहनतळाशिवाय दुसरा कोणताही पर्याय होऊ शकत नाही. कारवाई करण्याच्या बाबतीत सांगावयाचे झाले तर जेथे जेथे कारवाई करणे शक्य होते, तेथे तेथे या अनुषंगाने कारवाई केली गेली आहे.

अॅड.आशिष शेलार : त्या ठिकाणी कायम स्वरूपी उपाययोजना करण्याचे सरकारचे प्लॅनिंग आहे. पी डिमेलो रोड,बी.पी.टी.रोडवर एक मिल लॅन्ड डेव्हलपमेंटची परवानगी राज्य सरकारने दिलेली आहे काय, त्या मिल लॅन्ड डेव्हलपमेंटमुळे तिकडच्या लोकसंख्येला आवश्यक असलेल्या

4...

11-12-2012

(असुधारित प्रत / प्रसिद्धीसाठी नाही)

M-4

ABG/ D/ MMP/ D/ KTG/ प्रथम श्री.शिगम

12:00

ता.प्र.क्र.33506...

अॅड.आशिष शेलार....

वाहनतळासाठी किंबहुना पार्कींग स्पेससाठी कंडोनेशन दिले आहे काय, याच बरोबर क्रॉफर्ड मार्केट जवळ मुंबई महानगरपालिका आणि राज्य सरकारच्या मदतीने अंडर ग्राऊंड पार्कींगचा एक प्रस्ताव होता. तो प्रस्ताव बारगळला आहे काय ?

श्री.सतेज ऊर्फ बंटी डी.पाटील : सन्माननीय सदस्यांनी प्रथम दोन प्रश्न विचारलेले आहेत, त्यासंबंधीची माहिती आता माझ्याकडे उपलब्ध नाही. मिल लॅन्ड डेव्हलपमेंटला परवानगी दिली या बाबतची माहिती माझ्याकडे असू शकत नाही. परंतु त्या ठिकाणी मल्टीलेव्हल पार्कींग करावे याबाबतच्या सूचना मुंबई महानगरपालिकेला निश्चितपणे दिलेल्या आहेत.

श्रीमती अलका देसाई : उत्तरामध्ये असे म्हटले आहे की, गोदीतील माल ने-आण करण्यासाठी त्या रस्त्यावर वाहने उभी असतात. गोदीतील मालाची वाहतूक ही रात्रीच्या वेळी केली जाते. परंतु त्या रस्त्यावर खाजगी प्रवासी बसेस मोठ्या प्रमाणात उभ्या असतात. त्या बसेस तेथे उभ्या राहू नयेत म्हणून आर.टी.ओ.यांच्यामार्फत काय उपाययोजना केली जाणार आहे ? सदरचे वाहनतळ कोठे होणार आहे व ते कॅव्हा बांधण्यात येणार आहे ?

श्री.सतेज ऊर्फ बंटी डी.पाटील : मुंबई शहरातील रस्त्यांवर खाजगी प्रवासी बसेस मोठ्या प्रमाणात उभ्या राहतात ही वस्तुस्थिती असून हा एक जटील प्रश्न निर्माण झालेला आहे. त्या परिसरातील लोकांच्या सोयी-गैरसोयीचा विचार करून त्या परिसरातच वाहनतळ उभे करता येईल यासंदर्भात निश्चितपणे विचार केला जाईल.

यानंतर श्री. भोगले....

डॉ.दीपक सावंत : सभापती महोदय, हा प्रश्न पी.डिमेलो किंवा बीपीटी रस्त्याशी संबंधित असला तरी संपूर्ण मुंबई शहरामध्ये पार्किंगची समस्या निर्माण झालेली आहे. मुंबईमध्ये ट्रक्स, बसेस रस्त्यावर कुठेही उभ्या केल्या जातात. शाळेच्या बसेस शाळेच्या वेळेत रस्त्यावर पार्क केल्या जातात. या संदर्भात ठोस धोरण अंमलात आणणार आहे काय? परवानगी देत असताना वाहतुकीला अडथळा आणणार नाही असे वाहन मालकांकडून लिहून घेतले जाते. परंतु त्या अटीचे पालन होत नाही. या संदर्भात कोणतीही कारवाई केली जात नाही. या बाबतीत शासन कोणती उपाययोजना करणार आहे?

श्री.सतेज ऊर्फ बंटी डी.पाटील : सभापती महोदय, पार्किंगसाठी जागा उपलब्ध करून देणे हा विषय महापालिकेच्या अखत्यारितील आहे. वाहतूक पोलीस किंवा गृह विभागाच्या वतीने मुंबई महापालिकेबरोबर चर्चा करून निश्चितपणे ज्या ज्या ठिकाणी अशा जागांचे आरक्षण आहे त्या जागा महापालिकेने पार्किंगसाठी रिक्त करून द्याव्यात, त्या जागेवर निश्चितपणे पार्किंगची सुविधा निर्माण करता येईल. मुंबईतील या प्रश्नाची तीव्रता लक्षात घेऊन मल्टी लेव्हल पार्किंगची सुविधा उपलब्ध करून देणे आवश्यक आहे. महापालिकेने या संदर्भात पुढाकार घेणे अपेक्षित आहे.

श्री.रमेश शेंडगे : सभापती महोदय, मुंबईतील क्रॉफर्ड मार्केट येथून बाहेरगावासाठी बऱ्याच बसेस सुटतात किंवा गंतव्य स्थान म्हणून मुंबईबाहेरून येतात. या बसेस पी.डिमेलो रोडवर उभ्या केल्या जातात. तेथेच या बसेसची साफसफाई केली जाते. या व्यवसायाशी संबंधित लोक तेथेच ठाण मांडून बसलेले असतात. त्यातून या रस्त्याचा गैरवापर सुरु होतो. या रस्त्याला लागूनच वडाळा ट्रक टर्मिनल आहे. त्या टर्मिनलच्या जागेवर या बस उभ्या केल्या जाऊ शकतात. दक्षिण मुंबईतून बाहेर जाण्यासाठी पी.डिमेलो रस्त्याचा वापर केला जातो. परंतु या रस्त्यावर अवैध पार्किंग केली जात असल्यामुळे हा रस्ता रहदारीसाठी अपुरा पडतो. या रस्त्यावर उभ्या केल्या जाणाऱ्या बसेस वडाळा ट्रक टर्मिनलमध्ये उभ्या करण्यासाठी आदेश दिले जातील काय आणि बेकायदेशीर पार्किंग करणाऱ्यांवर कारवाई केली जाईल काय?

..2..

श्री.सतेज ऊर्फ बंटी डी.पाटील : सभापती महोदय, या प्रश्नाबाबत तातडीने निर्णय घेण्यापेक्षा सर्व संबंधितांबरोबर एक बैठक घेऊन निश्चितपणे या प्रश्नाबाबत कोणत्या पध्दतीने मार्ग काढता येईल हे पाहिले जाईल. बीपीटीच्या जागेवर पार्किंगची सुविधा उपलब्ध करून देण्याबाबत मधल्या काळात एक बैठक आयोजित करण्यात आली होती. त्या बैठकीमध्ये बीपीटीच्या क्षेत्रातील ज्या जागा लिजवर दिलेल्या आहेत, त्यापैकी ज्यांची लिज संपली आहे अशा जागा पार्किंगसाठी उपलब्ध व्हाव्यात या दृष्टीने सूचना करण्यात आली होती. याबाबत सर्वकष विचार करून निश्चितपणे सन्माननीय सदस्यांच्या भावना लक्षात घेऊन मार्ग काढला जाईल. यासाठी मुंबईतील सर्व माननीय सदस्यांसमवेत एक बैठक आयोजित केली जाईल.

..3...

असुधारित प्रत / प्रसिद्धीसाठी

परभणी येथील मराठवाडा कृषी विद्यापीठाने बांधकाम विभागात केलेला गैरव्यवहार

(९) * ३३४३७ श्री.सतीश चव्हाण , श्री.विक्रम काळे , श्री.एम.एम.शेख , श्री.हेमंत टकले , श्री.रमेश शेंडगे , डॉ.सुधीर तांबे : सन्माननीय कृषी मंत्री पुढील गोष्टींचा खुलासा करतील काय :-

- (१) परभणी येथील मराठवाडा कृषी विद्यापीठाने दिनांक ३१ मार्च, २०१२ रोजीपर्यंत बांधकाम विभागाच्या कामात १२ कोटी रुपयांचा गैरव्यवहार केला, हे खरे आहे काय,
- (२) असल्यास, परभणी जिल्ह्याच्या बाहेरील ६० मजूर संस्थाना दिनांक ३१ मार्च, २०१२ रोजीच कामाला मंजुरी, वाटप, वर्क ऑर्डर व बिलाचे पेमेंट दिले, हे ही खरे आहे काय,
- (३) असल्यास, शासनाने याची चौकशी करुन दोषी असणाऱ्यांवर काय कारवाई केली आहे वा करण्यात येत आहे,
- (४) नसल्यास, विलंबाची कारणे काय आहेत ?

श्री.गुलाबराव देवकर, श्री.राधाकृष्ण विखे-पाटील यांच्याकरिता : (१) नाही.

- (२) नाही. तथापि, दिनांक ३१ मार्च, २०१२ रोजी परभणी जिल्ह्यातील ३३, औरंगाबाद जिल्ह्यातील ५, लातूर जिल्ह्यातील ३, जालना जिल्ह्यातील ४, उस्मानाबाद व बीड जिल्ह्यातील प्रत्येकी १ याप्रमाणे एकूण ४७ मजूर संस्थांना संबंधित जिल्ह्याच्या जिल्हा उपनिबंधक यांनी कामाचे वाटप केले त्यानुसार कृषी विद्यापीठामार्फत संबंधित सहकारी मजूर संस्थांना कामाचे आदेश दिले आहेत.
- (३) प्रश्न उद्भवत नाही.
- (४) प्रश्न उद्भवत नाही.

श्री.सतीश चव्हाण : सभापती महोदय, तारांकित प्रश्न क्रमांक-३३४३७.

श्री.गुलाबराव देवकर : सभापती महोदय, मी आपल्या अनुमतीने उत्तरामध्ये दुरुस्ती करू इच्छितो. उत्तर क्रमांक-३ "प्रश्न उद्भवत नाही" या ऐवजी "या प्रकरणी शासनाने विभागीय आयुक्त, औरंगाबाद यांना चौकशी करुन अहवाल सादर करण्याचे आदेश दिलेले आहेत." असे वाचावे.

श्री.सतीश चव्हाण : ठीक आहे.

नंतर श्री.जुन्नरे...

ता.प्र.क्र. : 34437....

प्रा.सुरेश नवले : सभापती महोदय, बीड आणि उस्मानाबाद जिल्हयातील एका मजूर संस्थेला या कामाचे वाटप करण्यात आलेले आहे. त्यामुळे बीड जिल्हयातील कोणत्या मजूर संस्थेला हे काम देण्यात आलेले आहे ?

श्री. गुलाबराव देवकर : सभापती महोदय, जवळपास 47 मजूर संस्थांना कामे देण्यात आलेली असून ज्या मजूर संस्थांना ही कामे देण्यात आलेली आहे त्यासंदर्भातील यादी मी सभागृहाच्या पटलावर ठेवतो.

सभापती : प्रश्नत्तराचा तास संपला आहे.

..2..

असुधारित प्रत / प्रसिद्धीसाठी नाही

हरकतीच्या मुद्याबाबत

श्री. विनोद तावडे : सभापती महोदय, माझा हरकतीचा मुद्दा आहे. मघाशी सन्माननीय सदस्य श्री. माणिकराव ठाकरे म्हणाले की, भुजबळ साहेबांना दिल्लीमध्ये पाठवा आणि सन्माननीय सदस्य श्री. विजयसिंह मोहिते-पाटील यांना माननीय भुजबळ साहेबांच्या जागेवर आणा. त्यावर माननीय मंत्री महोदय श्री. भुजबळ साहेब म्हणाले की, माझ्या बाबतीत आता काँग्रेस पक्षाला सुध्दा घाई झालेली आहे. त्यामुळे काँग्रेस पक्षा बरोबर राष्ट्रवादी पक्षाला सुध्दा घाई झालेली आहे काय ? राष्ट्रवादी पक्षाला घाई झाली असेल तर राष्ट्रवादी पक्षामध्ये कोणत्या नेत्यांना घाई झालेली आहे ? सन्माननीय सदस्य श्री. माणिकराव ठाकरे यांनी म्हटल्या प्रमाणे राष्ट्रवादी पक्षाचे रिशफलींग झाले तर काँग्रेस पक्षाचे सुध्दा रिशफलींग होईल व त्यामध्ये सन्माननीय सदस्य श्री. माणिकराव ठाकरे यांचा नंबर लागेल असे काही आहे काय ?

सभापती : सन्माननीय सदस्य श्री. विनोद तावडे यांनी जो हरकतीचा मुद्दा उपस्थित केलेला आहे त्याचा संबंध सभागृहाच्या विषयाशी नसून त्यांनी याबाबत लॉबीमध्ये चर्चा करावी.

...3...

नियम 289 अन्वये देण्यात आलेल्या प्रस्तावाच्या सूचनेसंबंधी

सभापती : माझ्याकडे नियम 289 अन्वयेच्या दोन प्रस्तावाच्या सूचना आलेल्या असून पहिली 289 ची सूचना सन्माननीय सदस्य सर्वश्री विनोद तावडे, दिवाकर रावते, पांडुरंग फुंडकर, रामदास कदम, श्रीमती शोभाताई फडणवीस, डॉ. दीपक सावंत, श्री. रामनाथ मोते, डॉ. नीलम गोन्हे, श्री. चंद्रकांत पाटील, अॅड.अनिल परब, श्री. विजय गिरकर, श्री. विनायक राऊत, डॉ.रणजित पाटील, श्री.गोपीकिशन बाजोरिया, अॅड.आशिष शेलार, श्री. प्रवीण पोटे, वि.प.स. यांनी दिली असून सिंचन, इंदू मिल, वीज दरवाढ, कापूस, ऊस, सोयाबीन या पिकांना उत्पादन खर्चापेक्षा कमी भाव मिळणे तसेच गॅस सिलेंडरची वाढविण्यात आलेली किंमत अशा अनेक विषयांचा उल्लेख नियम 289 च्या प्रस्तावाच्या सूचनेत करण्यात आलेला आहे.

तसेच दुसऱ्या नियम 289 च्या प्रस्तावाची सूचना सन्माननीय सदस्य श्री. जयंत प्र.पाटील, वि.प.स. यांनी दिली त्यामध्ये राज्यातील सिंचन घोटाळ्याची एसआयटी मार्फत चौकशी करणे, इंदू मिल, वीज दरवाढ अशा विषयांचा उल्लेख करण्यात आलेला आहे.

इंदू मिलच्या बाबतीत आजच नियम 260 अन्वये चर्चा निश्चित केलेली आहे.

श्री. विनोद तावडे : सभापती महोदय, इंदू मिलची चर्चा उद्या घेण्यात यावी.

सभापती : उद्या 10 वाजता इंदू मिलची चर्चा सुरु करण्यात येईल.

श्री. विनोद तावडे : सभापती महोदय, आम्ही सभागृहात नेहमी नियम 289 अन्वयेच्या प्रस्तावावर चर्चा मागत असतो. मला एवढेच निदर्शनास आणून द्यावयाचे आहे की, माननीय राज्यपाल महोदयांच्या अभिभाषणावर चर्चा करित असतांना दि. 19 मार्च, 2012 रोजी सिंचनाच्या संदर्भात आम्ही सगळे मुद्दे मांडले होते व त्यामध्ये आम्ही चौकशीची मागणी केली होती. अर्थसंकल्पीय अधिवेशनामध्ये सुध्दा 1 द.ल.घ.मीटर पाणी साठविण्यासाठी 1.56 कोटी खर्च अपेक्षित असतांना 7 कोटी रुपये खर्च होत असल्यामुळे या प्रश्नाच्या संदर्भात सुध्दा आम्ही चौकशीची मागणी केली होती. अंतिम आठवडा प्रस्तावाच्या वेळी सुध्दा हे सर्व विषय उपस्थित केले होते. यासंदर्भात आता आम्ही सर्व पुरावे दिलेले होते. तारांकित प्रश्नामध्ये सुध्दा या विषयाच्या संदर्भात चौकशीची मागणी केली होती. सूचनेच्या संदर्भात सुध्दा आम्ही या विषयाच्या संदर्भात चौकशीची

12-12-2012

(असुधारित प्रत / प्रसिद्धीसाठी नाही)

O-4

SGJ/ KTG/ D/

12:10

श्री. विनोद तावडे...

मागणी केली होती. पुरवणी मागण्यांमध्ये सुध्दा आम्ही या विषयाच्या संदर्भात चौकशीची मागणी केली होती. सिंचनाच्या संदर्भात चौकशी करण्यात यावी यासाठी आम्ही विधी मंडळाच्या सर्व आयुधांचा वापर केलेला आहे.

यानंतर श्री. ओटवणेकर....

असुधारित प्रत / प्रसिद्धीसाठी नाही

श्री.विनोद तावडे...

या विषयाची चौकशी झाली पाहिजे अशी आम्ही मागणी केली. याबाबत सरकारने उपासे, कुलकर्णी, मेंढेगिरी, वडनेरे यांच्या अध्यक्षतेखाली चार समित्या नेमल्या होत्या. वडनेरे समितीने 10 ते 15 हजार कोटी रुपयांचा भ्रष्टाचार झाला असे म्हटले. कुलकर्णी समितीने 2452 कोटी रुपयांचा भ्रष्टाचार झाला असे आपल्या अहवालात नमूद केले. उपासे समितीने तीन ते चार हजार कोटी रुपयांचा भ्रष्टाचार झाला असल्याचे नमूदच केले आहे. मेंढेगिरी समितीने निविदा प्रक्रियेमध्ये नियम न पाळल्याच्या बाबीवर शिक्कामोर्तब केले आहे. हे सर्व सरकारी समित्यांमध्ये आले आहे. त्यामुळेच विरोधी पक्ष वारंवार मागणी करीत आहे की, याची चौकशी झाली पाहिजे. आता यासाठी विधान मंडळातील कुठले संसदीय आयुध आम्ही वापरायचे ते सांगावे की त्यातून आम्हाला चौकशी करण्याचे आश्वासन मिळेल. आम्ही सगळी संसदीय आयुधे वापरली आहेत. शासनाने समित्या नेमल्या होत्या. त्यात त्यांनी वरील प्रमाणे उल्लेख केला आहे. यावर कोणतीच कार्यवाही होत नसल्यामुळे आम्ही माननीय मुख्यमंत्र्यांना पत्र दिले की, श्वेतपत्रिका काढत असताना अमूक अमूक गोष्टी आणाव्यात. त्याही आल्या नाहीत. आम्ही सरकारमध्ये असताना काय झाले याचा उल्लेख होतो. संसदीय आयुधे वापरून देखील आमची मागणी मान्य होत नाही.

श्रीमती शोभाताई फडणवीस मंत्री असताना डाळीचा विषय निघाला होता. त्यावेळी सभागृहात माननीय श्री.शरद पवार उपस्थित होते. ते अधिवेशन येथेच भरले होते. त्यावेळी श्री.शरद पवार साहेबांनी असे म्हटले होते की, वृत्तपत्रातून आरोप झाले आहेत. ते खरे आहेत की, खोटे हे आहेत हे मला माहीत नाही. आरोप झाले असल्यामुळे मंत्र्यांची चौकशी झाली पाहिजे. ती चौकशी त्या खात्याच्या सचिवा मार्फत किंवा मुख्य सचिवां मार्फत होऊ शकत नाही. बाहेरच्या एजन्सीने चौकशी केली पाहिजे असे माननीय श्री.शरद पवार साहेबांनी या खुर्चीवर बसून म्हटले होते. त्यावेळी माननीय मुख्यमंत्री श्री.मनोहर जोशी यांनी न्यायालयीन चौकशीची घोषणा करून ती सुरु देखील केली होती. आम्ही सर्वप्रकारे मागणी करीत आहोत. पण येथे मांडलेले मुद्दे फेटाळले जातात. मात्र त्याच मुद्यांवर हायकोर्ट सरकारला चपराक देते. आपणच विधी मंडळाचा पाया कमकुवत करीत आहोत याचे आम्हाला वाईट वाटते. त्यामुळे आम्हाला चर्चा नको तर एसआयटी मार्फत चौकशी हवी आहे. आजचे कामकाज बाजूला सारून सिंचन घोटाळ्याची एसआयटी मार्फत चौकशी करण्याची घोषणा सरकारने करावी, अशी आमची मागणी आहे.

श्री.जयंत प्र.पाटील : सभापती महोदय, अंदाजपत्रकीय अधिवेशना पासून आम्ही सिंचन घोटाळ्यावर चर्चा करीत आहोत. माननीय मंत्र्यांनी श्वेतपत्रिका जाहीर करू असे सांगितले. आम्हाला अभिप्रेत असणारी श्वेतपत्रिका मात्र जाहीर झाली नाही. ... (अडथळा) मी स्वतः या सभागृहात मागणी केली होती की, श्वेतपत्रिकेमध्ये सगळे आकडे आले पाहिजेत. श्वेतपत्रिकेमध्ये कुणाला कंत्राट दिले, कुठल्या कंत्राटमध्ये उंची वाढली, कुणाला किती रक्कम वाढवून दिली. हे श्वेतपत्रिकेमध्ये मला कुठेही दिसले नाही. एवढेच नाही तर जे गल्लीतील ठेकेदार होते त्यांना लाखो रूपयांचे कंत्राट देण्यात आले. त्या कंत्राटदाराची नोंदणी A B C या दर्जाची देखील नव्हती. या संबंधातील मला काही कळत नाही. कंत्राटदाराची नोंदणी A मध्ये असेल तर एवढी मशिनरी पाहिजे, B मध्ये असेल तर एवढी मशिनरी पाहिजे, C मध्ये असेल तर एवढी मशिनरी पाहिजे. यात त्यांनी खोटी मशिनरी दाखविली आहे. ज्याची लायकी नाही, ज्यांची कुवत नाही, असे कंत्राटदार उभे करून सिंचनामध्ये मोठा घोटाळा केला आहे. सिंचन घोटाळ्या संबंधातील अनेक पुरावे आम्ही दिले आहेत. मंत्र्यांनी अनेक कंपन्या काढल्या. ज्या दिवशी अॅडव्हान्स दिला त्याच दिवशी कंपन्यांना पैसे दिले. यासाठी आम्ही कुठले संसदीय आयुध वापरले नाही ते सांगावे. आज जे सिंचन होत आहे ते पाहिल्यानंतर यात मोठा घोटाळा आहे हे सहज लक्षात येते. ज्याने चोरी केली आहे, त्या चोरालाच तपास करण्यास सांगितले आहे. ज्याने चोरी केली, पैसे खाल्ले, ज्याने घोटाळे केले, त्याच खात्याच्या सचिवाने ही श्वेतपत्रिका काढली आहे. त्याला आमची हरकत आहे. त्यामुळे सिंचन घोटाळ्याची चौकशी एसआयटी मार्फतच झाली पाहिजे.

यानंतर श्री.जुन्नरे....

श्री.जयंत प्र.पाटील....

आम्हाला चर्चा नको, आमचा चर्चेला विरोध आहे. चर्चा करायची आणि मागून टाळ्या वाजवावयाच्या..

सभापती महोदय, मी पुराव्यानिशी बोलतो. आपण मला 15 मिनिटांचा वेळ द्यावा, मी सर्व कागदपत्रे घेऊन येतो. कोणी कुठे चेक दिले, कोणाच्या कोठे कंपनी आहेत, कोणी कोणाकडून किती पैसे घेतले हे पुराव्यानिशी मी या सभागृहात देण्यास तयार आहे. कोणाची किती मालमत्ता वाढली, कशी वाढली हे देखील पुराव्यानिशी देतो. महाराष्ट्रातील तमाम 11 कोटी जनतेला हा घोटाळा काय आहे हे समजले पाहिजे. तेव्हा आम्हाला या विषयावर चर्चा नको. माननीय विरोधी पक्ष नेत्यांनी या ठिकाणी जो प्रस्ताव मांडलेला आहे त्याचे मी समर्थन करतो आणि या सर्व प्रकणाची चौकशी एसआयटीमार्फत झाली पाहिजे अशी मी मागणी करतो.

श्री.छगन भुजबळ : सभापती महोदय, या ठिकाणी वारंवार नियम 289 चा उल्लेख करण्यात येत आहे. नियम 289 हा नियम स्थगित करण्या संदर्भातील नियम आहे. आपणास कोणतीही चर्चा तातडीने घ्यावयाची असेल तर त्या संदर्भातील जे काही नियम असतील ते नियम स्थगित करून आपणास ते कामकाज घेता येते. नियम 289 अन्वये दिलेल्या प्रस्तावाची सूचना मान्य करावी किंवा कसे हा आपला अधिकार आहे. परंतु नियम 289 स्थगित केल्यानंतर काय करायचे असा प्रश्न आहे. विरोधी पक्षाला चर्चा करावयाची आहे का ?.. एखाद्या घोषणेसाठी नियम 289 चा वापर करावा असे कोणत्या नियमामध्ये म्हटले आहे ? मी आपणास नियम 289 वाचून दाखवितो. "कोणत्याही सदस्यास सभापतीच्या संमतीने कोणताही नियम विधानपरिषदेपुढील कोणत्याही विशिष्ट प्रस्तावास तो लागू करताना स्थगित करण्यात यावा असा प्रस्ताव मांडता येईल आणि प्रस्ताव संमत झाला तर, संबंधित नियम त्या वेळेपुरता स्थगित होईल." म्हणजे आपणास जे काही कामकाज घ्यावयाचे आहे ते कामकाज आपल्यापुढे असले पाहिजे. ते कामकाज घेताना नियमांचा अडथळा येत असेल तर त्यासाठी नियम 289 आहे. परंतु आपल्यासमोर तसे कामकाज नसेल तर आपणास नियम 289 कसा वापरता येईल ?

सभापती महोदय, विरोधी पक्षाला नियम 260 खाली किंवा अन्य नियमाखाली चर्चा करता येईल. त्याप्रमाणे त्यांना तशी मागणी करता येईल. परंतु विरोधी पक्ष नियम 289 चा उल्लेख करीत

..2..

श्री.छगन भुजबळ...

आहे. परंतु नियम 289 स्थगित करुन ते करणार काय ? तेव्हा मला या संदर्भात आपल्याकडून मार्गदर्शन झाले पाहिजे. श्वेतपत्रिका जाहीर झालेली आहे. या श्वेतपत्रिकेवर विरोधकांना जी काही चर्चा करावयाची असेल, त्यांच्या ज्या काही शंका-कुशंका असतील किंवा त्यांना आरोप-प्रत्यारोप करावयाचे असतील ते त्यांनी जरूर चर्चेच्या माध्यमातून करावेत, तो त्यांचा अधिकार आहे. या चर्चेस उत्तर देण्यास शासन तयार आहे. किंबहुना या विषयावर चर्चा व्हावी म्हणून श्वेतपत्रिका काढलेली आहे. या चर्चेच्या माध्यमातून दूध का दूध, पाणी का पाणी हे सिध्द होईल. परंतु विरोधकांना अशी काही चर्चा करावयाची नाही. फक्त नियम 289 लागू करा असे म्हणायचे. नियम 289 कसा लागू करणार या संदर्भात माझ्या मनात संभ्रम आहे. तेव्हा आपण मला या बाबत मार्गदर्शन करावे अशी माझी आपणास विनंती आहे.

सभापती : या संदर्भात माननीय विरोधी पक्ष नेत्यांनी आपले विचार मांडलेले आहेत. सन्माननीय सदस्य श्री.जयंत प्र.पाटील यांनी देखील नियम 289 अन्वये प्रस्तावाची सूचना दिलेली आहे आणि त्याबाबत त्यांनी आपले विचार मांडलेले आहेत. सत्ताधारी पक्षातील माननीय मंत्री श्री.छगन भुजबळ या ठिकाणी उपस्थित होते म्हणून मी त्यांना बोलण्याची संधी दिली. यानंतर सन्माननीय सदस्य श्री.माणिकराव ठाकरे यांना मी बोलण्याची परवानगी देत आहे.

यानंतर श्री.सरफरे..

श्री. माणिकराव ठाकरे : सभापती महोदय, विरोधी पक्षाच्या माननीय सदस्यांकडून या ठिकाणी नियम 289 अन्वये प्रस्तावाची सूचना मांडण्यात आली आहे. आणि त्याअन्वये सभागृहापुढील कामकाज तहकूब करून त्या प्रस्तावावर चर्चा करावी अशी त्यांनी अपेक्षा व्यक्त केली आहे असे मला वाटते. त्या संदर्भात त्यांनी चर्चा करण्याची मागणी करीत असतांना एस.आय.टी. ची मागणी करून त्यांना चर्चेपासून दूर जावयाचे आहे काय? चर्चेमधून आपले मांडे बाहेर येऊ नयेत असा त्यांचा विचार आहे काय, ते मांडे बाहेर येतील अशी शंका असल्यामुळे आपण चर्चा न करता सभागृहामध्ये गोंधळ घालून सभागृहाचे कामकाज थांबवून आपल्याला बाहेर पडावयाचे आहे काय? आपण सभागृहामध्ये गोंधळ न घालता चर्चेसाठी तयार व्हावे. चर्चेमधून तुमची जी काही लक्तरे बाहेर येतील ती लोकांना समजली पाहिजेत.

श्री. विनोद तावडे : सभापती महोदय, नियम 289 अन्वये प्रस्तावाची सूचना देत असतांना आमची भूमिका स्पष्ट आहे. यापूर्वी देखील या सभागृहामध्ये आम्ही सर्व आयुधाचा वापर करून मागणी केली आहे. आपण काही नवीन मुद्दे आणले असले तरी आम्ही त्याबाबत चर्चा करणार आहोत. परंतु त्यापूर्वी आपण एस.आय.टी. लागू करा. तुमच्याच कमिट्यांच्या माध्यमातून भ्रष्टाचार झाल्याचे सिद्ध झाले आहे. माननीय मुख्यमंत्र्यांनी भ्रष्टाचार झाल्याचे मान्य करून संबंधित अधिकाऱ्यांवर कारवाई देखील केली आहे. याचा अर्थ भ्रष्टाचार झालेला आहे, तो झाला असेल तर एस.आय.टी. नेमण्यास आपला विरोध कां आहे?

श्री. माणिकराव ठाकरे : चर्चा उपस्थित करून आपल्याला नेमके कोणते मुद्दे मांडावयाचे आहेत ते समोर आले पाहिजेत. तुम्ही चर्चेपासून दूर कां पळत आहात हे लोकांना समजले पाहिजे. आपण चर्चेशिवाय एस.आय.टी. ची मागणी करून चर्चेपासून पळवाट काढीत आहात. तुम्ही चर्चा उपस्थित करावी आणि त्यामध्ये तुम्हाला चौकशीची मागणी करावयाची असेल तर करावी.

सभापती : सन्माननीय विरोधी पक्षनेत्यांनी या संदर्भात व्यक्त केलेले विचार मी ऐकले आहेत. त्याचप्रमाणे सन्माननीय सदस्य श्री. जयंत प्र. पाटील यांनी दिलेल्या नियम 289 अन्वये सिंचनाच्या विषयावरील प्रस्तावावरील सूचने बाबत व्यक्त केलेले विचार मी ऐकले आहेत. त्यानंतर सन्माननीय सार्वजनिक बांधकाम मंत्री श्री. छगन भुजबळ यांनी नियम 289 अन्वये प्रस्तावाच्या सूचने बाबत

सभापती...

स्पष्टीकरण करीत असतांना शासनाची भूमिका मांडली व त्यादृष्टीने आपली भावना त्यांनी सांगितली. सभागृहाच्या दैनंदिन कामकाजामध्ये एखादा विषय दाखविण्यात आला नसेल अशावेळी सभागृहापुढील बाकीचे कामकाज बाजूला ठेवून त्या विषयावर चर्चा करण्याकरिता नियम 289 चा वापर तेवढ्या मर्यादित स्वरूपामध्ये केला जातो. त्या करिता सन्माननीय विरोधी पक्षनेते आणि सन्माननीय सदस्य श्री. जयंत प्र. पाटील यांनी आपापले विचार मांडले. बाकीच्या सर्व सन्माननीय सदस्यांचा या प्रस्तावामध्ये सहभाग असल्यामुळे त्यांचेही तसेच विचार असतील असे मला वाटते. सन्माननीय मंत्री श्री. छगन भुजबळ साहेबांनी.....

डॉ. दीपक सावंत : सभापती महोदय, या चर्चेमध्ये आमच्या पक्षाच्या गटनेत्यांना आपले म्हणणे मांडण्याची संधी मिळाली नाही, ती संधी आपण द्यावी अशी माझी विनंती आहे.

सभापती : सन्माननीय सदस्य श्री. दिवाकर रावते यांनी नियम 289 अन्वयेचा प्रस्ताव कसा दाखल करता येऊ शकतो याबाबत दोन-तीन मिनिटांमध्ये आपले म्हणणे मांडावे.

श्री. दिवाकर रावते : सभापती महोदय, माननीय सदस्य श्री. माणिकराव ठाकरे यांची उत्सुकता आणि माननीय सार्वजनिक बांधकाम मंत्री श्री. छगन भुजबळ यांचा आग्रह गृहीत धरून नियम 289 अन्वये प्रस्तावाची सूचना मांडीत असतांना माननीय विरोधी पक्षनेत्यांनी सांगितले की, हे वैधानिक आयुध असून ज्या ज्यावेळी शक्य असेल त्या त्यावेळी आपण त्याचा वापर करतो. माननीय सदस्य श्री. जयंत प्र. पाटील यांच्यापासून सर्व माननीय सदस्यांनी पुराव्यानिशी सांगितले आहे. या सभागृहाच्या माध्यमातून सरकारकडून आम्ही जी अपेक्षा व्यक्त करतो त्याबाबत योग्य ती चौकशी होऊन त्याबाबतचा खुलासा जनतेपर्यन्त होणे महत्वाचे असते. सिंचनाच्या विषयावर चर्चा होईल त्यावेळी होईल ती चर्चा आम्ही मागितलेली नाही. सिंचनामध्ये जो भ्रष्टाचार झाला आहे त्यासंदर्भात माननीय मंत्री श्री. भुजबळ साहेब आपल्याला जे अभिप्रेत आहे तेच आम्ही करीत आहोत. सभापती महोदय, त्या संदर्भात आम्ही जाणीवपूर्वक महत्वाचे वाक्य एवढ्यासाठी वापरले की,....

(यानंतर श्रीमती रणदिवे)

माननीय मंत्री श्री.छगन भुजबळ साहेबांनी असे म्हटले आहे की, येथे चर्चा करू, पर्दाफाश करू आणि मग तुम्हाला काय चौकशी हवी असेल त्याची मागणी करावी.आपण सरकार म्हणून हे सांगितले होते. त्यानंतर त्याला दुजोरा देण्यासाठी काँग्रेस पक्षाचे अध्यक्ष आणि सन्माननीय सदस्य श्री.माणिकराव ठाकरे यांनी उभे राहून सांगितले की, हे बरोबर आहे. सन्माननीय मंत्री श्री.छगन भुजबळसाहेब म्हणतात त्याप्रमाणे चर्चा करावी आणि त्यांच्या म्हणण्याप्रमाणे चौकशी करावयाची असेल तर तशी मागणी करा. मग आमचे म्हणणे असे आहे की, गेल्या साडेचार-पाच वर्षांमध्ये सिंचनाच्या संदर्भात

श्री.माणिकराव ठाकरे : सभापती महोदय, त्याला जोडूनच मी असे म्हटले आहे की, विरोधी पक्षनेत्यांनी आपल्या काही गोष्टी उघड होतील म्हणून त्या लपविण्यासाठी ते याबाबत चर्चा करीत नाहीत काय ? कारण ते त्याचा उल्लेख करीत नाहीत, तसा उल्लेख केला पाहिजे.

श्री.दिवाकर रावते : मी सन्माननीय सदस्य श्री.माणिकराव ठाकरे यांचे मनापासून स्वागत करतो. आमचे असे म्हणणे आहे की, तुमचा पक्ष 2009 पासून सत्तेवर आला आहे आणि त्याच्या अगोदरच्या बाबी असतील तर त्याचाही त्यामध्ये समावेश करावा. आमचे काही म्हणणे नाही. एक बरे झाले की, आता आपण हे मान्य केले. मघाशी माननीय मंत्री महोदयांनी सांगितले ते महत्वाचे आहे.आदरणीय श्री.शरद पवार साहेब विधान परिषदेच्या विरोधी पक्ष नेत्याच्या पदावर आरुढ झालेले असताना त्यावेळी युती शासनाची सत्ता होती आणि त्यावेळी आरोप करण्यात आले. त्या आरोपांना उत्तर म्हणून त्यावेळच्या सरकारने तातडीने ज्युडिशियल चौकशी मान्य केली आणि सरकार केवळ चौकशी मान्य करून थांबले नाही तर त्यावेळी संबंधित मंत्री महोदयांचे राजीनामे घेऊन त्यांना घरी पाठविण्यात आले आणि असे सांगण्यात आले की, जर तुम्ही चौकशी मधून तावून-सुलाखून निघालात तर परत मंत्रिमंडळामध्ये येता येईल, नाहीतर घरी बसावे लागेल. सन्माननीय सदस्या श्रीमती शोभाताई फडणवीस यांचा पुरावा आहे.त्या तावून-सुलाखून परत आल्या. तशा प्रकारे या शासनानेही करावे यासाठी नियम 289 अन्वये प्रस्तावाची सूचना मांडलेली आहे. आमची अशी मागणी आहे की, आज सभागृहामध्ये इतर कोणतेही कामकाज न करता याबाबत एसआयटी मार्फत चौकशी केली जाईल अशी घोषणा करण्यात यावी.

सभापती महोदय, मी अत्यंत नम्रपणे सांगू इच्छितो. याठिकाणी माननीय मंत्री श्री.छगन भुजबळसाहेब, सन्माननीय सदस्य श्री.माणिकराव ठाकरे आपण या सगळ्या गोष्टींना दुजोरा दिला

श्री.दिवाकर रावते

आहे. पण वाकड्या-वाकड्यामध्ये तुम्हाला याबाबत सरळ काही सांगता येत नाही. म्हणून आमची मागणी आहे की, माननीय मुख्यमंत्री महोदयांनी सदनमध्ये यावे. संपूर्ण महाराष्ट्रामधील सर्व घराघरांमध्ये वृत्तपत्रांच्या माध्यमातून, टी.व्ही.च्या माध्यमातून सिंचनातील घोटाळ्याबाबत चर्चा सुरु आहे.अशा वेळी याबाबतीत काय करण्यात येणार आहे याविषयी लोक वाट पहात आहेत. त्यामुळे सदनमध्ये पुढील कामकाज होण्यापूर्वी सभागृहासमोरील कामकाज तातडीने थांबवून आम्ही जी एस.आय.टी.च्या चौकशीची मागणी केली आहे, त्याप्रमाणे चौकशी झालीच पाहिजे.

(अनेक सन्माननीय सदस्य घोषणा देतात)

श्री.छगन भुजबळ : सभापती महोदय, सन्माननीय सदस्य श्री.दिवाकर रावते हे माझ्या वाक्याचा दिशाभ्रम करीत आहेत. मी असे सांगितले की, 289 चा नियम हा सस्पेंड करण्याच्या संबंधातील नियम आहे. मी त्यांना सांगितले की, आपण याबाबत चर्चेची मागणी करावी आणि त्यानंतर शासनाकडून त्याला जे काही प्रत्युत्तर द्यावयाचे आहे ते शासन देईल पण तेच माझ्या वक्तव्य फिरवत आहेत, त्याचा चुकीचा अर्थ लावत आहेत. मला माहिती आहे की, त्यांना मोर्चासाठी जावयाचे आहे.

(अनेक सन्माननीय सदस्य घोषणा देतात.)

जर सन्माननीय सदस्यांना मोर्चाला जावयाचे असेल तर त्यांनी जावे. पण सदनमध्ये अशा प्रकारे गोंधळ घालू नये.

(अनेक सन्माननीय सदस्य घोषणा देतात.)

सभापती : सन्माननीय सदस्यांनी खाली बसावे. आता मी नियम 289 अन्वये सदनमध्ये जी प्रस्तावाची सूचना देण्यात आली आहे त्यासंबंधात निर्णय जाहीर करीत आहे.

आज माझ्याकडे नियम 289 अन्वये दोन प्रस्तावाच्या सूचना प्राप्त झालेल्या आहेत. त्यातील एक सूचना माननीय विरोधी पक्षनेते श्री.विनोद तावडे व इतर सन्माननीय सदस्यांनी दिलेली आहे आणि दुसरी सूचना सन्माननीय सदस्य श्री.जयंत प्र.पाटील यांनी दिलेली आहे.नियम 289 अन्वयेच्या प्रस्तावातील सूचनेमध्ये इंदू मिलच्या संबंधात जो उल्लेख केला आहे, तो विषय सभागृहाच्या कामकाज पत्रिकेमध्ये दाखविण्यात आला आहे.

यानंतर श्री.बरवड

11-12-2012

(असुधारित प्रत / प्रसिद्धीसाठी नाही)

T-1

RDB/ KTG/ D/

पूर्वी सौ. रणदिवे

12:35

सभापती

उद्या सकाळी 10.00 ते 11.45 पर्यंत इंदू मिलच्या संदर्भातील प्रस्ताव चर्चेला घेणार आहे. या प्रस्तावाच्या सूचनेमधील जे अन्य काही भाग आहेत त्यावर मी आता कोणताही निर्णय न घेता त्या बाबतीत मी नंतर निर्णय घेईन. तसेच सन्माननीय सदस्य श्री. जयंत प्र. पाटील यांनी दिलेली जी प्रस्तावाची सूचना आहे त्यावर देखील मी नंतर निर्णय घेईन.

(दोन्ही बाजूचे सन्माननीय सदस्य घोषणा देतात)

...2...

असुधारित प्रत / प्रसिद्धीसाठी नाही

पृ.शी./मु.शी.: अध्यादेश सभागृहासमोर ठेवणे

श्री. राजेंद्र मुळक (वित्त राज्यमंत्री) : सभापती महोदय, सन 2012 चा अध्यादेश क्रमांक 10 - महाराष्ट्र नगरपरिषदा, नगर पंचायती व औद्योगिक नगरी (दुसरी सुधारणा) अध्यादेश मी आपल्या अनुमतीने सभागृहासमोर ठेवतो.

सभापती : अध्यादेश सभागृहासमोर ठेवण्यात आला आहे.

श्री. राजेंद्र मुळक : सभापती महोदय, सन 2012 चा अध्यादेश क्रमांक 8 - महाराष्ट्र आकस्मिकता निधी (तिसरी सुधारणा) अध्यादेश मी आपल्या अनुमतीने सभागृहासमोर ठेवतो.

सभापती : अध्यादेश सभागृहासमोर ठेवण्यात आला आहे.

श्री. राजेंद्र मुळक : सभापती महोदय, सन 2012 चा महाराष्ट्र अध्यादेश क्रमांक 9 - महाराष्ट्र ग्रामपंचायत (सुधारणा) अध्यादेश मी आपल्या अनुमतीने सभागृहासमोर ठेवतो.

सभापती : अध्यादेश सभागृहासमोर ठेवण्यात आला आहे.

श्री. प्रकाश सोळंके (महसूल राज्यमंत्री) : सभापती महोदय, सन 2012 चा महाराष्ट्र अध्यादेश क्रमांक 11 - महाराष्ट्र शिक्षण आणि रोजगार हमी (उपकर) (सुधारणा) अध्यादेश मी आपल्या अनुमतीने सभागृहासमोर ठेवतो.

सभापती : अध्यादेश सभागृहासमोर ठेवण्यात आला आहे.

(विरोधी पक्षाचे सन्माननीय सदस्य वेलमध्ये माननीय सभापतींच्या आसनासमोर जमून घोषणा देतात. सत्ताधारी पक्षाचे सदस्य सुध्दा घोषणा देतात)

पृ.शी./मु.शी.: सन 2012-2013 करिता खर्चाचे पूरक विवरणपत्र सादर करणे

श्री. राजेंद्र मुळक (वित्त राज्यमंत्री) : सभापती महोदय, मी आपल्या अनुमतीने सन 2012-2013 करिता खर्चाचे पूरक विवरणपत्र सभागृहाला सादर करित आहे आणि तसे करित असताना मी आपल्या निदर्शनास आणू इच्छितो की, भारतीय संविधानाच्या अनुच्छेद 205 आणि 203 (3) मधील तरतुदीस अनुलक्षून मिळालेल्या अधिकारानुसार महाराष्ट्राचे राज्यपाल यांनी सन 2012-2013 च्या खर्चाच्या पूरक विवरणपत्रावर चर्चा करण्याकरिता सभागृहाला शिफारस केली आहे.

सभापती : सन 2012-2013 मधील खर्चाचे पूरक विवरणपत्र सभागृहाला सादर झाले आहे. सदरहू विवरणपत्राच्या प्रती सदस्यांसाठी राखून ठेवलेल्या टपालखणाद्वारे वितरित करण्यात येत आहेत.

...4...

पृ.शी./मु.शी.: विधेयकांना संमती व अधिसंमती

सभापती : दोन्ही सभागृहाद्वारे पारित केलेल्या विधेयकांना राज्यपाल व राष्ट्रपती यांची अधिसंमती मिळाल्याची यादी सह सचिव वाचून दाखवतील.

सह सचिव : **(अ) खालील विधेयकांना राष्ट्रपतींची अधिसंमती मिळाली :-**

- (1) सन 2011 चे विधानसभा विधेयक क्रमांक 43 - महाराष्ट्र अत्यावश्यक सेवा परिरक्षण विधेयक, 2011
- (2) सन 2012 चे विधानसभा विधेयक क्रमांक 8 - मुंबई शहर दिवाणी न्यायालय (सुधारणा) विधेयक, 2012

(ब) खालील विधेयकांना राज्यपालांची अधिसंमती मिळाली :-

- (1) सन 2011 चे विधान परिषद विधेयक क्रमांक 14 - महाराष्ट्र नगरपरिषदा, नगर पंचायती व औद्योगिक नगरी (सुधारणा) विधेयक, 2011
- (2) सन 2011 चे विधानसभा विधेयक क्रमांक 54 - महाराष्ट्र (विवक्षित मुंबई अधिनियमांच्या संक्षिप्त नावात बदल करण्याबाबत) विधेयक, 2011
- (3) सन 2011 चे विधानसभा विधेयक क्रमांक 55 - मुंबई प्रांतिक महानगरपालिका (सुधारणा) आणि नागपूर शहर महानगरपालिका (निरसन) विधेयक, 2011.
- (4) सन 2011 चे विधानसभा विधेयक क्रमांक 67 - मुंबई महानगरपालिका (सुधारणा व विधिग्राह्यीकरण) विधेयक, 2011
- (5) सन 2012 चे विधान परिषद विधेयक क्रमांक 9 - महाराष्ट्र जिल्हा परिषद व पंचायत समिती (सुधारणा) विधेयक, 2012
- (6) सन 2012 चे विधान परिषद विधेयक क्रमांक 10 - मुंबई ग्रामपंचायत (दुसरी सुधारणा) विधेयक, 2012
- (7) सन 2012 चे विधान परिषद विधेयक क्रमांक 11 - महाराष्ट्र महानगरपालिका आणि नगरपरिषदा (सुधारणा) विधेयक, 2012

सह सचिव

- (8) सन 2012 चे विधानसभा विधेयक क्रमांक 14 - महाराष्ट्र राज्य अल्पसंख्याक आयोग (सुधारणा) विधेयक, 2012
- (9) सन 2012 चे विधानसभा विधेयक क्रमांक 20 - मुंबई ग्रामपंचायत (सुधारणा) विधेयक, 2012
- (10) सन 2012 चे विधानसभा विधेयक क्रमांक 22 - महाराष्ट्र जमीन महसूल संहिता (सुधारणा) विधेयक, 2012
- (11) सन 2012 चे विधानसभा विधेयक क्रमांक 23 - मुंबई मोटार वाहन कर (सुधारणा) विधेयक, 2012
- (12) सन 2012 चे विधानसभा विधेयक क्रमांक 24 - महाराष्ट्र (द्वितीय पुरवणी) विनियोजन विधेयक, 2012

(दोन्ही बाजूचे सन्माननीय सदस्य घोषणा देत असतात)

पृ.शी./मु.शी.: सभापती तालिका नामनिर्देशित करणे

सभापती : मी महाराष्ट्र विधान परिषद नियमातील नियम 8(1) अन्वये खालील सभासदांना सभापती पालिकेवर नामनिर्देशित करतो :-

- (1) श्री. मोहन जोशी
- (2) श्री. जयवंतराव जाधव
- (3) श्रीमती शोभाताई फडणवीस
- (4) अॅड. अनिल परब

यानंतर श्री. शिगम

11-12-2012

(असुधारित प्रत / प्रसिद्धीसाठी नाही)

U-1

MSS/ KTG/ D/

पूर्वी श्री. बरवड

12:40

सभागृहातील कामकाजासंबंधी

(सत्ताधारी पक्षाचे काही सन्माननीय सदस्य आपापल्या जागी उभे राहून मोठमोठ्याने बोलण्याचा प्रयत्न करीत असतात तर विरोधी पक्षाचे काही सन्माननीय सदस्य माननीय सभापतींच्या आसनाजवळील वेलमध्ये येऊन जोरजोराने घोषणा देत असतात.)

सभापती : आज नियम 93 अन्वयेची निवेदने घेण्यात येणार नाहीत. तसेच आजच्या दिवसाच्या कामकाजपत्रिकेवर दाखविण्यात आलेल्या लक्षवेधी सूचना देखील आज घेण्यात येणार नाहीत, त्या नंतर घेण्यात येतील.

..2..

असुधारित प्रत / प्रसिद्धीसाठी नाही

11-12-2012

(असुधारित प्रत / प्रसिद्धीसाठी नाही)

U-2

MSS/ KTG/ D/

पूर्वी श्री. बरवड

12:40

पृ. शी. : नगरपरिषदा, नगर पंचायती व औद्योगिक नगरी
(दुसरी सुधारणा) विधेयक

मु. शी. :

L.C. BILL NO. XIII OF 2012

(A BILL FURTHER TO AMEND THE MAHARASHTRA MUNICIPAL COUNCILS,
NAGAR PANCHAYATS AND INDUSTRIAL TOWNSHIPS ACT, 1965.)

प्रा. वर्षा गायकवाड (महिला व बालविकास मंत्री) : सभापती महोदय, सन 2012 चे वि.प.वि. क्रमांक 13, महाराष्ट्र नगरपरिषदा, नगर पंचायती व औद्योगिक नगरी अधिनियम, 1965 यामध्ये आणखी सुधारणा करण्यासाठी विधेयक मांडण्यासाठी मी सभागृहाची अनुमती मागते.

प्रश्न मतास टाकून संमत झाला.

सभापती : अनुमती देण्यात आली आहे.

प्रा. वर्षा गायकवाड : सभापती महोदय, मी आपल्या अनुमतीने सन 2012चे वि. प. वि. क्रमांक 12 मांडते.

सभापती : विधेयक मांडण्यात आले आहे.

11-12-2012

(असुधारित प्रत / प्रसिद्धीसाठी नाही)

U-3

MSS/ KTG/ D/

पूर्वी श्री. बरवड

12:40

पृ. शी. : महानगरपालिका व नगरपरिषदा (तिसरी सुधारणा) विधेयक.

मु. शी. :

L.C. BILL NO. XIV OF 2012

(A BILL FURTHER TO AMEND THE MUMBAI MUNICIPAL CORPORATION ACT, THE MAHARASHTRA MUNICIPAL CORPORATIONS ACT AND THE MAHARASHTRA MUNICIPAL COUNCILS, NAGAR PANCHAYATS AND INDUSTRIAL TOWNSHIPS ACT, 1965.)

प्रा. वर्षा गायकवाड (महिला व बालविकास मंत्री) : सभापती महोदय, सन 2012 चे वि.प. वि. क्रमांक 14, मुंबई महानगरपालिका अधिनियम, महाराष्ट्र महानगरपालिका अधिनियम आणि महाराष्ट्र नगरपरिषदा, नगर पंचायती व औद्योगिक नगरी अधिनियम, 1965 यांमध्ये आणखी सुधारणा करण्यासाठी विधेयक मांडण्यासाठी मी सभागृहाची अनुमती मागते.

प्रश्न मत्तास टाकून संमत झाला.

सभापती : अनुमती देण्यात आली आहे.

प्रा. वर्षा गायकवाड : सभापती महोदय, मी आपल्या अनुमतीने सन 2012 चे वि. प. वि. क्रमांक 14 मांडते.

सभापती : विधेयक मांडण्यात आले आहे.

11-12-2012

(असुधारित प्रत / प्रसिद्धीसाठी नाही)

U-4

MSS/ KTG/ D/

पूर्वी श्री. बरवड

12:40

पृ.शी./मु.शी.: राष्ट्रकुल संसदीय मंडळ, महाराष्ट्र शाखेतर्फे आयोजित करण्यात आलेल्या 42 व्या संसदीय अभ्यासवर्गासंबंधी घोषणा

सभापती : आपणा सर्वांना विदित आहेच की, राष्ट्रकुल संसदीय मंडळ महाराष्ट्र शाखेतर्फे दरवर्षी नागपूर येथील अधिवेशन कालावधीत राज्यातील विद्यापीठांतील "राज्यशास्त्र व लोकप्रशासन" या विषयांचा अभ्यास करणा-या पदव्युत्तर विद्यार्थ्यांसाठी संसदीय अभ्यासवर्गाचे आयोजन करण्यात येते. त्यानुसार यावर्षीसुद्धा दिनांक 12 ते 19 डिसेंबर, 2012 या कालावधीत 42व्या संसदीय अभ्यासवर्गाचे आयोजन करण्यात आलेले आहे.

सदर अभ्यासवर्गाचे उद्घाटन माननीय मुख्यमंत्री यांच्या शुभहस्ते व माननीय उप मुख्यमंत्री यांच्या सन्मान्य उपस्थितीत बुधवार, दिनांक 12 डिसेंबर 2012 रोजी सकाळी 9.00 वाजता विधानपरिषद सभागृह, विधान भवन, नागपूर येथे होणार आहे. यासंबंधीची निमंत्रणपत्रिका व अभ्यासवर्गाची कार्यक्रमपत्रिका सर्व सदस्यांना टपाल खणाद्वारे वितरित करण्यात आली आहे. तरी सर्व सन्माननीय सदस्यांना विनंती करण्यात येते की, त्यांनी उद्घाटन सोहळ्यास तसेच संसदीय अभ्यासवर्गास उपस्थित राहून व्याख्यानांचा लाभ घ्यावा.

...नंतर श्री. गिते....

11-12-2012

(असुधारित प्रत / प्रसिद्धीसाठी नाही)

V-1

ABG/ D/ KTG/

12:45

सभापती : सभागृहाची बैठक आता स्थगित होत आहे. बुधवार, दिनांक 12 डिसेंबर, 2012 रोजी सकाळी 10.00 वाजता सभागृहाची विशेष बैठक भरेल. या बैठकीत सकाळी 10.00 ते 11.45 वाजेपर्यंत आजच्या कार्यक्रमा पत्रिकेवर म.वि.प.नियम 260 अन्वये दर्शविलेल्या प्रस्तावावर चर्चा होईल.

सभागृहाची नियमित बैठक दुपारी 12.00 वाजता पुन्हा भरेल.

(सभागृहाची बैठक दुपारी 12 वाजून 46 मिनिटांनी बुधवार, दिनांक 12 डिसेंबर, 2012 रोजीच्या सकाळी 10.00 वाजेपर्यंत स्थगित झाली.)

असुधारित प्रत / प्रसिद्धीसाठी नाही

असुधारित प्रत / प्रसिद्धिपाठी नाही